

سائنس سنڌي سنگت . سنگت

www.sascitysukkur.com

سنڌ جا شهيد

ڊجيٽل پبلشر

سنڌي ادبي سنگت شاخ سٽي سکر

چيف ايڊيٽر



عبداللطيف انصاري

0333.7146119



سعيد سنڌي (جيڪب آباد)

فون نمبر : 0333.7346188

0344.3118179

ادارو سنڌي ادبي سنگت شاخ سٽي سکر ويب پبلشر، محترم سعيد سنڌيءَ جو ٿورائتو آهي، جنهن تمام گهڻي محنت سان هيءَ ڪتاب ڪمپوز ڪري اسان ڏانهن اماڻيو آهي. اسين اميد ٿا ڪريون ته هو انهيءَ محنت سان سنڌي ڪتاب ڪمپوز ڪري سنڌ ڌرتيءَ جي خدمت ڪندو رهندو. اداري کي سندس وڌيڪ ڪتابن جو انتظار رهندو.

چيف ايڊيٽر

عبداللطيف انصاري

فهرست

- درياھ خان دولهه
- جِي ايم سيد
- هوشو شهيد
- منصور قادر جوڻيجو
- بختاور لشارڻ
- مير محمد ٽالپر
- هيٺو ڪالاڻي
- ناز سنائي
- روپلو ڪولهي
- اسرار شام

شهيد دولهه دريا خان جي ايم سيد

سومرن جي حڪومت ڪمزور ٿيڻ بعد انهن جي آخري حاڪم همير کي سمن قتل ڪري ان جي جاءِ تي سندن سردار انٽرپٽ پنيه کي ڄام جو لقب ڏئي سنڌ جي گهڻي ڀاڱي تي حاڪم مقرر ڪيو. جيئن ته سنڌ جي پنهنجي بهترين گهراڻن جي مستند تاريخ اڃان تائين لکي ڪانه وئي آهي، ان ڪري انهيءَ جي حڪومت جو مفصل احوال ميسر ٿي نه سگهيو آهي. پر چچنامہ ۽ تحفته الڪرام وغيره جي مختلف روايتن جي بنا تي 1360 ع کان پوءِ ان گهراڻي جي شروعات شمار ڪري سگهجي ٿي. جا 1520 ع تائين هلي اٽڪل 120 ورهيه کن حڪومت ڪيائون. ان عرصي ۾ سنڌ جي ڪنڊ ڪڙڇ ۾ انهيءَ قبيلي جي سردارن جو تسلط هو جي ننڍين رياستن وانگر اندروني طور آزاد هئا ليڪن سڀني سلامي وڏي حاڪم ڄام جي پريندا هئا.

اهو دور به سنڌ لاءِ امن امان، ترقي ۽ تمدن جو باعث رهيو آهي. انهن جي دور حڪومت ۾ ڪيئي وڏا ڳوٺ ٻڌا، علم پکڙيو، هنر زور ورتو، قومي روايتون ۽ دستور به قائم رهيا. سنڌ جي غيرت، روايت، حب الوطني ۽ آزاديءَ هي حفاظت لاءِ سومرن پاڻ ملهائيو ته سمن وري تهذيب ۽ تمدن کي زور وٺائڻ لاءِ ڪوشش ڪئي.

هن قبيلي ڪيترائي نامور حاڪم پيدا ٿيا جن مان ڄام تماچيءَ جو خاص مشهور آهي. جنهن جي ڪينجهر جي مهاڻيءَ، نوريءَ سان رومانس جي قصي کي شاهه عبداللطيف نهايت عمدو پيراڻو ۾ بيان ڪري انهيءَ دور جي عمدو تصوير ڪڍي آهي.

چوڻ ۾ اچي ٿو ته انهن ڏينهن ۾ سنڌ ۾ امن امان، آبادي ۽ هنر جي زور وٺڻ ڪري آسودگي اچي ويئي هئي. مدرسو ڪليل هئا. هي حاڪم عالمن، شاعرن ۽ راڳ جي مجلسون ٿينديون هيون. عمديون پيڙيون، ان جا رنگا رنگي سڙه ۽ سازو سامان مجلس جي رونق کي وڌائيندڙ هئا. ڪينجهر جو نظارو نهايت عمدو هو. شاه صاحب ان لاءِ فرمائي ٿو ته:

**هيٺ جر مٽي مچر، ڪنڌيءَ ڪونر تڙن،
ور تي واهوندن، ڪينجهر خستوري ٿئي.**

”شاه“

اهڙي طرح هن گهمندي هن جي نوريءَ نالي عورت تي نظر پئجي ويئي. هوءَ هٿين پيرين آرڪيٽن هئي هن جي من “گيرب ۽ گاءِ نه هو. تنهن جي نيٺن راءِ کي ريجهائي ڇڏيو. نيٺ سمي سڃاڻي پيڙو ٻانهن ۾ ٻڌي ڪٿي رائين ۾ شامل ڪيس پوءِ ته ڄام مهائڻ تي مڙئي محصول معاف ڪري ڇڏيا ۽ اڪثر ڪينجهر جي ڪناري مجلسون ۽ محفلون ٿينديون رهنديون هيون. اتي ماڙي ٺهرايائين سندن قبرون مڪلي ٽڪريءَ تي شيخ حماد جماليءَ جي مقبري هيٺان.

ان کان پوءِ انهيءَ گهراڻي جو ٻيو مشهور حاڪم ڄام نظام الدين عرف ڄام نندو ڄام پني ٿيو. هي 866ھ مطابق 1462ع تي تخت تي ويٺو. سندس ڏينهن ۾ حڪومت اتر طرف وڌي بهاولپور تائين وڌي پڪڙي الهندي طرف سبي تائين ته ساري موجوده سنڌ سندس قبضي ۾ هئي. هي پاڻ وڏو عالم هو. عالمن درويشن جي صحبت کي پسند ڪندو هو. نهايت اعليٰ منتظم، منصف مزاج ۽ سخي هو. هن جي حڪومت 48 سال هلي. ان وچ ۾ نهايت امن امان قائم ٿيڻ ڪري ملڪ ترقي ڪئي. هن اڳيون ساموئي يا سمانگر ڇڏي ان جي ٽن ميلن جي مفاصلي موجوده ٺٽي جو شهر نئين سر

ٻڌايو. جنهن ٿوري وقت اندر مدرسن، واپار ڪارخانن، عالمن وغيره ڪري نهايت زور ورتو. اهو سمن جي اوج جو دور هو.

نواب دريا خان هن مصنف مزاج، منتظم ۽ مردم شناس حاڪم جو وزيراعظم. ان بابت چوڻ ۾ اچي ٿو ته اصل ۾ هن ڄام صاحب جي وزير لڪمير وٽ نوڪر هو. سندس اصل نسل جو پورو پتو نٿو پوي. سندس اوائلي نالو قبوليو هو. هڪ دفعي ڄام نندو شڪار تي نڪتو ساڻس وزير لڪمير به گڏ هو. رستي تي ڄام صاحب کي اڃ لڳي. ڄام صاحب جو نوڪر پري هو ان ڪري قبولي چوڪري کيس پاڻي آڻي ڏنو. ڄام صاحب ڏٺو ته ان ۾ ڪي ڪڪ پيل هئا. ان بابت ڄام صاحب سبب گهريو. هن جواب ۾ ٻڌايس ته قبل جن کي سخت اڃ هئي يڪدم پاڻي پي وري سواري ڪن ها ته طبيعت تي خراب اثر پوي ها. ان ڪري ڪڪ وجهي ڏنم ته سائين جن آهستي سان پاڻي پين. سندس اهڙي عقل واري جواب کان ڄام صاحب متاثر ٿي کيس پاڻ وٽ نوڪر ڪري رکيو. جتي آهستي ٿي ترقي ڪندو تعليم ۽ تربيت حاصل ڪرڻ بعد لياقت ۽ ايمانداريءَ ڪري پهرين وزير ۽ پوءِ وزيراعظم جي درجي تي پهچي نواب خان اعظم ۽ فرزند خاص جا لقب حاصل ڪيا. کيس فوجن جي سپهه سالاري به ملي. هاڻ نواب دريا خان عرف نواب مبارڪ خان جي نالي سان سڏجڻ لڳو. هي انهيءَ عرصي ۾ سنڌ جي مڪاني بدامنين دور ڪرڻ ۾ ڪامياب ٿيو. ان ڪري ساري صوبي جي حڪومت گهڻي وقت تائين نهايت امن امان ۽ خوش اصوليءَ سان هلڻ لڳي. انهن ڏينهن ۾ بابر بادشاهه سمرقند کان نڪري اچي ڪابل ۾ ديرو ڄمايو هو. شاهه بيگ ارغون ان جي خوف کان ٻئي ملڪ وسائڻ جي خيال کان سنڌ تي سندس ڀاءُ مرزا سلطان محمد جي هٿ هيٺ لشڪر چاڙهي موڪليو جن آگرهه چانڊڪا، منديجا ۽ ماچين جو ڪوٽ اچي ڦريا ۽ لتيا. ان خبر پوڻ تي ڄام ننڍي وڏو لشڪر نواب دريا خان جي هٿ هيٺ ان جي مدافعت ڪرڻ لاءِ چاڙهي موڪليو. جنهن هلوڪر ڳوٺ وٽ پهرين جنگ ۾ ارغونن جي لشڪر کي شڪست ڏني. جنهن ۾ شاهه بيگ جو ڀاءُ سلطان محمد مارجي ويو. باقي سندس بچيل لشڪر قنڌار ڏانهن ڀڄي

ويو. اها معمولي ڪاميابي ڪانه هئي. افغانستان کان ايندڙ سپاهين جو هندستان ۽ سنڌ تي ڌاڪو ويٺل هو. انهن کي اهڙي شڪست فاش ڏيڻ ڪري ڄام نندي جي حياتيءَ ۾ ارغونن سنڌ ڏي رخ نه رکيو. اها نواب دريا خان جي بهادري ۽ قابليت جو ڪليل ثبوت هو.

انهن ڏينهن هڪ ٻيو واقعو سرزد ٿيو. جيتوڻيڪ اهو ظاهر ۾ خاص اهميت رکندڙ نه هو پر ان مان نواب دريا خان جي سياسي دانشمندي ۽ معاملو فهميءَ جو پتو پوي ٿو.

سيد محمد ميران شاهه 867ھ ۾ جونپور جي شهر ۾ پيدا ٿيو. جو علم پڙهي وڏي لياقت جي درجي تي پهتو هو. پوءِ روزا، زهد، تقوىٰ ۽ وظائف جي ذريعي صاحب ڪمال ٿيو. سندس معتقدن جو چوڻ آهي ته هڪ دفعي حسب معمول پنهنجي ورد وظيفن ۾ مشغول هو ته کيس اهو آواز ٻڌڻ ۾ آيو ته ”تون مهدي آهين“ آخر اهو آواز مسلسل ٻڌڻ بعد هن کي سندس مهديپٽي جو يقين ويهي ويو. مسلمانن جي هڪ گروهه ۾ گهڻي وقت کان اهو عقيدو رهندو پئي آيو آهت ته آخر زمان ۾ امام مهدي پيدا ٿيڻ وارو آهي هو ساري دنيا جي مسلمانن کي متحد ڪري دنيا تي غلبه اسلام لاءِ بيعت وٺي جهاد ڪري ساري دنيا کي زوريءَ يا خوشيءَ سان دائري اسلام ۾ آڻيندو. انهيءَ طرح سان اسلام جي پيدا ٿيڻ جي مشن تي اسلام انسان ذات جي وچ ۾ اتحاد، امن ۽ ترقي آڻيندو. مڪمل ٿيڻ واري آهي.

اهو عقيدو صرف مسلمانن ۾ نه ويٺل آهي پر قريبن هر عالمگير مذهب جي ڪن گروهن ۾ گهڻي وقت کان سندن نشاط ثانياً لاءِ ويٺل آهي ته منجهان ڪو ماڻهو پيدا ٿي انهيءَ مذهب کي ساري دنيا ۾ رائج ڪندو. هندن مان ڪن ۾ وشنو مهاراج جي نئين سر اوتار ٿي اچڻ بعد هندن جي دنيا تي تسلط ويهڻ جو اعتماد ويٺل آهي. اهڙي طرح حضرت عيسيٰ جي وري پيدا ٿي دنيا کي دين مسيحي تي آڻڻ جو عقيدو به ڪن

عيسائين ۾ ويٺل هو. ان عقيدتي کي مدنظر رکي دنيا جي مسلمانن ۾ ڪيئي ماڻهو اهڙي دعويٰ ڪندي پيدا ٿي ماڻهن ۾ وقتي اتحاد ۽ جوش جاڳائي وري ختم ٿي ويا. آءُ ڪيتري دفعا پنهنجي تحريرن ۾ ٻڌائي آيو آهيان ته ملا جي مذهبي تشريح واري اسلام ۾ دنيا تي غلبه اسلام جو تخيل ڪن مسلمانن تي گهڻي گهڻي وقت کان ويٺل آهي. ڪن خلافت کي ان جو مرڪز بنائي انهيءَ مقصد جي حصول لاءِ ڪوشش ڪئي، ڪن مجدد بنجي دين کي نئين سر زنده ڪرڻ جي ڪوشش ڪئي، ڪيترا مهدي سدائي، تبليغ ۽ جهاد ذريعي اسلام جي فروغ لاءِ ڪوشش ڪرڻ لڳا، ڪن هاڻ ان کي پين اسلامزم جي تحريڪ سڏي ان ڏس ۾ مسلمانن کي متحد ڪرڻ جو آواز اٿاريو آهي. مطلب ته اهو عقيدو مختلف شڪلين ۾ مسلمانن اڳيان پئي پيش آيو آهي. مصر ۾ مهدي حاکمن جي تحريڪ شيعن جي هڪ گروهه پارهين امام جي گم ٿي وري آخر زمان ۾ پيدا ٿيڻ جي اميد شيخ سنوسي جي تحريڪ، مهدي سوڊاني جي تحريڪ، سڀ انهيءَ تخيل جي پيداوار آهن جنهن جو پرچار سيد محمد ميران شاهه جونپوري ڪيو ٿي.

ڪيترا ويساهه وسوڙيل ماڻهو اڃا تائين انهيءَ اميد تي پيا هلن ليڪن اها به حقيقت آهي مسلمان درويشن، عالمن ۽ سياستدانن جو هڪ گروهه به پئي رهيو آهي جنهن کي اسلام جي اهڙي تشريح ۽ اعتقاد رهيو آهي، نه انهيءَ قسم جي تحريڪن کي ممڪن العمل ۽ صحيح سمجهيو اٿن. هن زماني ۾ علم ۽ سائنس جي واڌاري ڪري شايد اهڙا گهڻا ماڻهو نڪرن جي اهڙن فريب ده عقيدن ۾ ويساهه نه رکن، ليڪن سنڌ جهڙي پٺتي پيل ملڪ ۾ پنج سئو ورهيه اڳ اهڙا ترقي پسند خيال ته اهو عقيدو غلط ۽ اڻ ٿيڻ جوڳو آهي حڪومت جي مدير نواب دريا خان طرفان ظاهر ٿيڻ غير معمولي ڳالهه هئي.

نائين صدي هجري جي آخر ۽ ڏهين صدي وارو زمانو هندستان اندر بدامني ۽ طوائف الملوڪي جو هو. بادشاهيون ٺهنديون ۽ ڊهنديون رهيون ٿي. اهڙي ڪا مرڪزي حڪومت باقي نه رهي هئي جو هندستاني

مسلمانن شيرازو درست ڪري غلبه اسلام آڻي. حق تي هلندڙ عالم دين گهٽ ٿي ويا هئا. پير ان طريقت جي بد عملن ڪري مسلمانن ۾ گمراهي پيدا ٿيڻ لڳي هئي. اهڙين حالتن هيٺ سيد صاحب جي نئين پيغام ۽ تحريڪ ماڻهن تي چڱو اثر پيدا ڪيو. ٿوري وقت اندر هزارين ماڻهو سندس حلقه اثر هيٺ داخل ٿي ويا ۽ ڪيترن ئي ملڪن جا مسلمان حاڪم به سندس مريديءَ جي دائري ۾ داخل ٿي ويا. انهيءَ تحريڪ جا مک اصول هيٺيان هئا.

(1) هجرت ڪرڻ _ سندس چوڻ هو ته جيستائين ماڻهو قيد وطن کان آزاد ٿي گهر ٻار جو آسانگو لاهي لڳ لاڳاپا ڇڏي مهڏوي تحريڪ ۾ شريڪ نه ٿيو آهي ان وقت تائين منجهس ڪا وڏي اميد رکڻ اجائي هئي. ان راه ۾ ترڪ وطن ضروري هو. موجوده زماني ۾ علامه اقبال جو وطن کي بت سڏي، نظريه جي بنياد تي بين الاقوامي لاڳاپن جي جدا قوم بنائڻ، ڪم و پيش ان ساڳي تخيل جي پيداوار آهي.

(2) ترڪ مال _ سندن رايو هو ته غلبه اسلام جي راه ۾ ٻي جا رندڪ هئي سا شخصي مال ملڪيت جي محبت هئي. ان ڪري ان تحريڪ کي ڪامياب بنائڻ لاءِ هر پوئلڳ جو فرض ٿيو پوي ته هو ساري ملڪيت مهڏوي تحريڪ جي حوالي ڪري غلبه اسلام جي لاءِ ڪم آڻڻ ۾ مدد ڪري.

(3) جهاد_ ٽيون شرط ان ۾ داخل ٿيڻ لاءِ اهو هو ته ان جو پوئلڳ سڀ لاڳاپا لاهي سر تريءَ ته رکي خوف خطرا ڦٽا ڪري تلوار هٿ ۾ کڻي مهڏي جي حڪم تي غلبه اسلام لاءِ لڙي.

مذهب جي نالي تي ماڻهن کي استعمال غرضي (ايڪسپلائيٽ) ڪرڻ جا تاريخ ۾ ڪيترائي مثال ملن ٿا. يورپ جون صليبي جنگيون ان جو هڪ مثال آهن، جتي نيٺ گهڻي غور فڪر ۽ تجربي بعد ماڻهو ان نتيجي تي پهتا ته ڪنهن هڪ مذهب کي آخري ۽ مڪمل سمجهي، دنيا تي زوريءَ تسلط ڪرڻ جو خيال فرسوده ۽ خودفريبيءَ کان مٿي نه هو.

سڀني مذهبن پٺيان بنيادي وحدت سمايل هئي. جنهن جو مقصد اتحاد انساني، امن عالم ۽ ترقي ۽ فلاح بني آدم هئا. اهي مقصد محبت . تاليف قلوب، اهنسا ۽ باهمي سمجهوت، اخلاقن جي درستي ۽ نفسي اصلاح جي ذريعي حاصل ٿيڻا هئا. نه چند عقيدن ۽ دستورن جي مذهب کي جهاد ذريعي دنيا تي زوري مسلط ڪرڻ سان. جڏهن سيد محمد ميران شاه سنڌ ۾ آيو ته ڪيترا ويساه و سوڙيل ۽ پراڻي خيال جا عالم ۽ ماڻهو ان تحريڪ جي طرف ڇڪجي ويا ۽ ان جي حلقه اثر ۾ اچڻ لاءِ آماده ٿيا. سيد صاحب جڏهن ٺٽي ۾ ڄام نظام الدين عرف ڄام ننڍي وٽ آيو ۽ سندس تحريڪ جي مقاصد کان واقف ڪري کيس پنهنجي حلقه اثر هيٺ آڻڻ لاءِ ڪوشش ڪلڙم لڳو ته ان وقت نواب دريا خان صحيح راءِ قائم ڪري ڄام صاحب کي هن جي حلقه اثر ۾ اچڻ کان روڪي ميزبانيءَ جا فرائض ادا ڪري جلد بنان مطلب حاصل ڪرڻ جي کيس اجازت ڏيئي روانو ڪري ڇڏيو. ان مان نواب دريا خان جي قوم پرست خيالن ۽ سياسي تدبير جي پختگي معلوم ٿئي ٿي.

جيتوڻيڪ ڄام صاحب جي دربار سان تعلق رکندڙ قاضي قاضن ۽ پيا هن جا معتقد بنجي ويا.

هتي هيءَ ڳالهه ڪرڻ به ضروري آهي ته نواب دريا خان کي ڄام صاحب طرفان ڳاهن جي پر ۾ موجود ٿلٽي جي نزديڪ جاگير مليل هئي، جتي سندس فرزند رهندا هئا، ۽ پاڻ به اڪثر اودانهن ويندڙ هو. اتي جو مخدوم بلاول عليه الرحمته سم خاندان مان هو باغبان ۾ رهندو هو. نواب صاحب ان جو عقيدتمند ۽ صحبتي هو. تنهن ڪري مخدوم صاحب جا سڀ خليف ۽ خاص ڪري سيد حيدر عليه الرحمته سن وارو نواب صاحب جا دوست ۽ واقفڪار هئا. خوشقسمتيءَ سان مخدوم صاحب ۽ سندس حلقه اثر جا درويش به نواب صاحب جا هم خيال هئا. اهو پتو پوڻ مشڪل آهي ته اهڙا خيال نواب صاحب جي ڪري مٿين

درويشن تي پيا هئا يا انهن جي صحبت نواب صاحب کي انهيءَ خيال جو بنايو هو.

سيد محمد ميران شاهه ڄام صاحب کان رخصتياپ تي پيڙين جي قافلي ذريعي دريا رستي سنڌ مان سندس تحريڪ جي تبليغ ڪندو سکر طرف افغانستان ڏي وڃڻ لاءِ روانو ٿيو.

مخدوم بلاول علي، سيد عبدالرزاق لڪياري ۽ نواب صاحب ان تحريڪ کي ملڪي سالميت ۽ قوم پرستي جي اصولن خلاف سمجهي مشورو ڪري سيد حيدر علي شاهه سن واري هٿان سيد محمد ميران شاهه جي پيڙين جي قافلي کي ٻوڙائي ڇڏيو. جنهن ڪري سيد صاحب سندس تحريڪ لاءِ حالتون ناساز ڳار ڏسي سنڌ ۾ وڌيڪ تبليغ بند ڪري سڌو خشڪيءَ رستي افغانستان هليو ويو. ان جو وڌيڪ احوال مخدوم صاحب جي زندگيءَ ۾ ڏنو ويندو. سنڌ جي بدقسمتيءَ سان ڄام نظام الدين صاحب 914ھ مطابق 1508ع وفات ڪئي. سندس وفات مهل ڄام صاحب نواب صاحب کي سندس پٽ جي ڀارت ڪئي.

ان کان پوءِ ڄام فيروز ۽ ڄام صلاح الدين ڄام سنجر جي پوٽي جي وچ ۾ گاديءَ تان تڪرار ٿي پيو جنهن ۾ نواب دريا خان جي مدد سان ڄام فيروز ڪامياب ٿيو. جنهن تي ڄام صلاح الدين گجرات طرف سندس نائي سلطان مظفروٽ رهڻ لڳو.

ڄام فيروز نوجوان هو، گهڻو وقت راڳ روپ ٻڌڻ، چوڪرين جي ناچ ڏسڻ، مسخن جي صحبت ۽ ٻين اهڙي قسم جي عياشي ڪمن ۾ گذاريندو هو.

حڪومت جو ڪاروبار سمورو نواب دريا خان جي مٿان وڃي پيو. پيدائش جي زياده ٿيڻ ڪري شاهي خاندان جا فرد ۽ درٻار سان لاڳاپي وارا ماڻهو فضول خرچ ۽ چڙواڳ ٿي ويا هئا. جن جي ڪارگزارين تي نواب صاحب کي سختي ڪرڻي پيئي. ان تي ڄام صاحب ۽ نواب صاحب جي وچ ۾ شڪر رنجي ٿي پيئي. تنهن ڪري وزارت مان استعيفا ڏيئي اچي سندس جاگير ڳاهڻ ۾ رهڻ لڳو. ان کان پوءِ ڄام فيروز جي رنگ رلين تي نظر ڪرڻ

وارو ڪونه بچيو . ڄام فيروز ان تي اڪتفا نه ڪئي پر نواب دريا خان جي طاقت ڪمزور ڪرڻ لاءِ ڪيڪ ارغون ۽ ٻين ٻاهرين ماڻهن کي نوڪريءَ ۾ رکيو. ڄام فيروز هڪ خاص محلا انهن جي رهڻ لاءِ مقرر ڪيو جو مغل واڙو سڏجڻ ۾ ايندو هو.

ان حالتن کي ڏسي ان مغلن مان مير قاسم ڪيڪ شاهه بيگ ارغون کي لکي موڪليو ته ڄام جي حڪومت ڪمزور ٿي وئي آهي ڄام صاحب سندس عياشين ۾ مشغول آهي، نواب دريا خان هن کان جدا ٿي ويو آهي، ميدان خالي اٿي، موقعي مان فائدو وٺڻ گهرجي. ان شاهه بيگ ارغون وري سنڌ تي حملا ڪرڻ شروع ڪيا، پهرين سکر، پوءِ سيوڻ فتح ڪيا. آخر ۾ ٺٽي تي ڪاهي ويو. تڏهن ڄام جي اک کلي هن نواب دريا خان کي گهراي ورتو. حالتون خراب ٿي چڪيون هيون. باوجود ان جي نواب صاحب آخري دم تائين سنڌ جي آزادي، ناموس ۽ عزت خاطر لڙندو رهيو ۽ شهيد ٿيو. لڙائي هلندي ڄام فيروز ڀڄي وڃي پير پٺي طرف لڪو جتان آخر شاهه بيگ کي رحم جي درخواست ڪري معافي وٺي صلح جا شرط قبولي ارغونن جي تابع ٿي هڪ محدود ٽڪري تي رهڻ لاءِ رضامند ٿيو.

نواب صاحب سنڌ جي آزادي خاطر سر ڏيندڙ سورمن، مدبرن ۽ صحيح رايارکنڊڙ محب وطن مان مکيه هو. ان کي تنهنڪري سنڌ لاءِ شهيد ٿيندڙ ۾ ٽيون نمبر شمار ڪيون ٿا.

ان جي مزار سندس مربي ڄام نظام الدين جي الهندي طرف مڪلي ٽڪريءَ تي آهي.

سنڌ جو مشهور مورخ سيد پير حسام الدين راشدي مڪلي نام ۾ سندس هيٺين خيالن جو اظهار ڪري ٿو: ”نواب دريا خان ابتدا ۾ لاوارث چوڪرو هو. بادشاهه منجهس ڪارڪردگيءَ جا جوهر ڏسي، پاڻ وٽ آڻي اعلى تربيت ۽ تعليم ڏيئي معمولي ملازم جي درجي تان مٿي چاڙهي کيس وزير اعظم جي درجي تي آندو، سنڌ جي فوجن جي سپهه سالاري به سندس سپرد ڪئي. مبارڪ خان، خان اعظم جا خاص خطاب ڏيئي سندس مرتبو

بلند ڪري آخر کيس پنهنجي فرزند جي لقب سان سرفراز ڪري عروج ۽ اقبال جي آخري منزل تي پهچايو.

مردم شناس سلطان جي منتخب ڪيل ماڻهو سندس ڪارڪردگي سبب بادشاهه جي زندگيءَ ۾ نمڪ حلالي ۽ جفاڪشي ڪندي سموري سلطنت جو ڳاٽ اوچو رکيو. بلڪ سندس وفاتيءَ کان بعد به اهو اڪيلو امير هو جنهن سنڌ جي آزاديءَ لاءِ مسلسل جدوجهد جاري رکي، پنهنجي جيئري مغلن کي ٺٽي ۾ داخل ٿيڻ نه ڏنو. اول ۾ دره بولا خان وٽ پهچي کين شرمناڪ شڪست ڏيئي پٺتي هٽايو. آخر ۾ ٺٽي جي چائنٺ وٽ لڙندي وڙهندي تير ۽ تلوارون هڻندي ۽ کائيندي پنهنجو سر صدقو ڪري ڇڏيو.

ان کان پوءِ ”خراپي سنڌ“ جو باب ڪلي پيو. جنهن نه صرف ٺٽي بلڪ ساري سنڌ لاءِ غيرن جي غلاميءَ جو رستو هموار ۽ صاف ڪري ڇڏيو. اهو واقعو 926ھ مطابق 1420ع تي سرزد ٿيو.

ان کان پوءِ سنڌ 1131ھ مطابق 1719ع تائين غيرن جي غلامي هيٺ رهي. جنهن کي ميان نور محمد صاحب ڪلهوڙي جي ڏينهن ۾ مٿي کنهڻ فرست ملي. پر سندس ڏينهن ۾ نادر شاهه جي ڪاهه وري سنڌي حڪومت کي ڪمزور ڪري ڇڏيو.

حق ته اهو آهي ته ههڙي بهادر، سرويچ، مدبر شهيد سنڌ جون سال بسال ورسيون ملهائي يادگار قائم ڪريون.

بنا ڪرند خوش رسمي، بخون و خاڪه علطيدن
خدا رحمت ڪند اين، عاشقان پاڪ طينت را.

معنی۔ خدا رحمت ڪري انهن پاڪ صفت عاشقن تي جن پنهنجا رت هاري سندن بهادري ۽ قربانيءَ جا مثال قائم ڪري ڇڏيا آهن. وري پير حسام الدين شاهه مڪلي نامہ ۾ لکي ٿو ته:-

” نواب دريا خان سنڌ کي هر لحاظ سان مضبوط ۽ محڪم ڪيو. ان جي فوجي، سياسي، خواهه سماجي ۽ اقتصادي صورت کي اهڙيءَ ڪريءَ تي بيهاريو جو مورخن جو متفقہ قول آهي ته اهڙو زمانو سنڌ نه پهرين ڏٺو نه پوءِ. انهيءَ ۾ تعميري، رفاهي صلاحيتن سان گڏ منجهس آزادي ۽ وطن پرستيءَ جو جيڪو رنگ هو اهو سنڌ جي تاريخ ۾ کيس هميشه زنده ۽ پائنده رکندو. سر جا سانگا لاهي وطن کي ڌارين جي قبضي کان آزاد رکڻ لاءِ هن جيڪو جدوجهد ڪيو اهو سنڌ جي تاريخ ۾ مثالي آهي.

سندس سمورو خاندان انهيءَ رنگ ۾ رتل هو. سندس سڀئي مٿ مائٽ، دوست، خواهه جري جوان ۽ بهادر هئا، علاوالدين منجهان عالم نڪتو. محمود خان ۽ موٽڻ خان سپاهي مرد هئا. پڇاڙي سوڌو ارغونن سان خوب وڙهيا. سارنگ خان چوٿون نمبر فرزند هوس جو به پنهنجو مٿ پاڻ هو.“

(مڪلي نام: پير حسام الدين شاه راشدي)

شهيد هوش محمد شيدي

منصور قادر جوڻيجو

سنڌ جي جڳ مشهور دانشور جي الانا صاحب پنهنجي ڪتاب ” اسان جي آزاديءَ جا اڳواڻ “ ۾ لکي ٿو ته ” هوشوءَ جي ڄمڻ جي صحيح تاريخ جي ڪا به ڄاڻ ڪانهي ، پر مير فتح علي خان جي فرزند مير صوبدار خان جي ڄم جي تاريخ جو علم آهي ، جيئن ته هوشو شهيد ، مير صوبدار خان جو هم عمر هئڻ سان گڏ سندس سٺو ساٿي ۽ دوست پڻ هو تنهن ڪري ان مان اندازو ڪري سگهجي ٿو ته هوشو شيدي 1801ع ڌار ان ڄائو ڄائو هوندو “ . جي الانا جهڙي بلند پايي جو دانشور ان ڳالهه جي پڻ تصديق ٿو ڪري ته ” سنڌ جي تاريخ ۾ هوشوءَ جي حياتيءَ بابت ڪو گهڻو احوال ٿو ملي پر ٿورا اشارا ملن ٿا “ . هيڏي بهادر سنڌي جرنيل جو سنڌ جي تاريخ ۾ اشارن ۾ ذڪر ملي ٿو ان کان وڌيڪ نا انصافيءَ جو تصور به ٿو ڪري سگهجي سنڌ جي تاريخ سنڌين جي معاملي ۾ گونگي رهي آهي پر تاريخدان به گونگا رهيا آهن . نه صرف هوشو شهيد جو ذڪر پر سنڌ جي تاريخ ۾ ڪنهن به اهڙي عظيم ۽ بهادر اڳواڻ جو ذڪر چند ستن کان مٿي ملڻ مشڪل آهي . پوءِ اهو هوشو شهيد هجي ، پير پاڳارو سورهيه بادشاهه هجي ، هيمنون ڪالائي هجي ، دولهه دريا خان هجي ، دودو سومرو هجي يا روپلو ڪولهي هجي . پر سنڌ جي تاريخ ۽ تاريخدان انهن جي حق انصاف ۽ سچائي ۽ آزاديءَ واري جنگ ۾ ڏنل جان جي قربانيءَ تي به خاموش آهن ، ٿي سگهي ٿو ته ٽالپرن ڄاڻي وائي هوشوءَ جي بهادري ۽ سورهيائپ کي لڪائڻ جي سازش ڪئي هجي ته متان ” هڪ غلام جو ڌرتيءَ سان پيار محبت ۾ سچائي نروار ٿي پوي ۽ ٽالپر حڪمرانن جي غداري ۽ ڪپت متان

هڪ غلام ۽ ٻانهي جي سچائي ۽ وفاداري ظاهر ٿي ۽ هو ڏنا ٿين “ . پر ڪاري ٻاٽ اونڌاهي ۽ مڙ به سچ جو هڪ ڪرڻو روشنيءَ جي علامت بڻجي ويندو آهي ، حقيقت به اها ئي آهي ته سنڌ جي تاريخ جا صفحا انهن ڦورن لٽيرن جو استحصال فاتحن جي حق ، انصاف ۽ سچائيءَ جو بچاءُ ڪندڙن کي تاريخ جي صفحن مان جلاوطن ڪيو ويو آهي.

جنرل هوشو ۽ ڌاريو ڪيپٽن

شهيد هوشو شيديءَ ، نه ڪي ڪتاب لکيا آهن ۽ نه ئي ڪا قومي شاعري ڪئي پر هن پنهنجي ڌرتي ماءُ جي آزادي جو بچاءُ ڪندي ، انگريز سامراج خلاف هڪ ست چئي ته ” مر مر ويسون سنڌ نه ڏيسون “ . ۽ اهاست سوين ڪتابن ۽ شعرن کان وڌيڪ اثرائتي بڻجي هر هڪ آزادي پسند جي زبان جي جنبش ۽ دل جو ڌڙڪو بنجي ويئي . ۽ هوشو جي اهڙي بهادري جي ساراهه پڙهي هڪ ڌاريو ڪيپٽن معين الدين هزارين ميل پري کان هوشوءَ جي قبر تي سلامي ڏيڻ آيو . گلن جي چادر وٺي جڏهن حيدرآباد واري پڪي قلعي تي پهتو ته سندس حيرت جي حد ئي نه رهي . ڇو ته ڪنهن ٻڌايس ته ” ڪهڙو هوشو ۽ ڪنهن جي قبر ؟ قلعي ۾ ڪنهن هوشو نالي واري ماڻهو جي قبر ناهي “ . ۽ ٿوري گهڻي معلومات ۽ ڄاڻ حاصل ڪري ”جنهن ڏينهن هوشو شهيد ٿيو “ جي عنوان سان هڪ مضمون 28 مئي 1975ع واري ”بان“ اخبار ۾ لکيائين ته ” : هڪ سپاهيءَ جي حيثيت سان شهيد هوشو شيدي جي بهادريءَ ۽ سورهائپ منهنجي دل ۾ هڪ خواهش کي جنم ڏنو ته اها جڳهه وڃي ڏسان جتي هوشو شهيد قومي آزادي ۽ انصاف لاءِ وڙهندي ڪنڌ ڪپايائين پر جهڪايائين نه ، ۽ ان مقدس ڌرتيءَ تي عقيدت جي گلن جي ورڪا ڪريان جنهن هوشوءَ جهڙي بهادر انسان کي جنم ڏنو ۽ جتي ئي دفن آهي ! پر حيدرآباد قلعي تي پهچي ڏک ٿيو ته هتي هوشو شهيد جي قبر جو ڪوبه نشان موجود ناهي!!“

هڪ ڌارئي ماڻهوءَ کي هوشوءَ جي قبر جو ايترو فڪر ۽ گهڻي جيتري اسان کي به ناهي آخر ڇو؟ ساڳئي ئي مضمون ۾ ڪيپٽن صاحب لکي ٿو ته ” هي عجب جهڙي ڳالهه آهي ته انگريز لشڪر جا سمورا عملدار نان ڪميشنڊ توڙي سپاهي جيڪي جنگ ۾ مارجي ويا تن کي ميدان جنگ ۾ ئي پوريو ويو ۽ سندن قبرن جي وچ ۾ هڪڙو ئي يادگار ٺهرايو ويو . پر جيڪو انگريزن جو جاني دشمن هو ، جنهن سموري سنڌ ڌرتيءَ ۾ انگريزن خلاف سخت جنگيءَ جذبو پيدا ڪيو هو ، جنهن سنڌ جي پسگردائي وارن پرڳڻن جي مسلمانن قبيلن ۾ جهاد جو روح ڦوڪيو هو جنهن سنڌ جي عياش ، سست ، ڪاهل ۽ آرام پسند اميرن کي پنهنجي ڌرتيءَ جي آزاديءَ جي بچاءَ لاءِ پنهنجو سڀ ڪجهه قربان ڪرڻ لاءِ تيار ڪري ڇڏيو هو ، جنهن هڪ ٻئي پٺيان ٻن لڙاين (مياڻي ۽ دٻي) ۾ انگريز فوجن کي گهڻي کان گهڻو نقصان پهچايو ، اهو ئي شينهن ۽ بهادر انسان خود انگريزن هٿان مڪمل فوجي اعزاز سان دفنايو ويو ، ۽ کيس مڪمل فوجي سلامي ڏني وئي ۽ سندس مزار تي هڪ توب پڻ نصب ڪئي وئي.“

ڇا هوشو شهيد ، مصر جي ميدان جنگ تي به وڙهيو هو؟

”سنڌ جي فتح“ نالي ڪتاب ۾ ايسٽائين به لکيل آهي ته جڏهن انگريز جنرلن ۽ فوجي ماهرن مياڻي ۽ دٻي واري جنگ جا نقشا ڏنا تڏهن وائڙا ٿي ويا ڇو ته مصر جي فتح وقت (نيپولين بونا پارٽ جي حملي دوران) ۾ مصر جو جنگي نقشو ۽ سنڌ جو جنگي نقشو بلڪل هڪ جهڙو هو ، تڏهن انگريز جنرلن ۽ جنگي ماهرن کي اچي فڪر ۽ گهڻي ورايو ته آخر اهو ڪهڙو ماڻهو آهي جيڪو مصر جي ميدان جنگ تي به آزاديءَ خاطر ۽ هتي به وڙهي رهيو آهي . جڏهن هوشو ٿيو . تڏهن انهن کي ان سوال جو جواب مليو ۽ کين پڪ ٿي ته هي ماڻهو (هوشو) ئي هيو جنهن اتان جو نقشو ٺاهيو هو . يعني هوشو شهيد نه رڳو سنڌ جي آزاديءَ جو بچاءَ ڪيو پر لڳي ٿو ته دنيا ۾ جتي به قومي آزاديءَ کي خطرو محسوس ٿيو آهي ، هوشو اتي وڃي وڙهيو

آهي. هن ويهن صديءَ ۾ ”چي گویرا“ هڪ اهڙو ديومالائي ڪردار آهي جيڪو دنيا جي غلام قومن ۽ غلام ملڪن جي آزاديءَ لاءِ پنهنجي ملڪ جي سرحدن کان ٻاهر وڃي وڙهيو آهي پر چي گویرا کان به هڪ صديءَ اڳ سنڌ ڌرتيءَ جو هي عظيم جوڌو هوشو شيدي هو جيڪو غلام قومن غلام ملڪن جي آزاديءَ لاءِ پنهنجي ڌرتيءَ کان به ٻاهر وڃي وڙهيو آهي ۽ اهو ڪتاب يعني ”سنڌ جي فتح“ سنڌي ادبي بورڊ وارن ترجمو ڪرايو هو پر اڄ تائين قلمي صورت ۾ ڪنهن الماڙيءَ ۾ اڏوهيءَ جي آسري تي آخري پساهن ۾ آهي ان ڪري تڏو چپايو وڃي ته ان ۾ وقت جي حاڪمن (ٽالپرن) خلاف سچيون حقيقتون لکيل آهن. آخر ۾ اهو ڪهڙو انصاف آهي ته جيڪو سچ انگريزي ڇپيل هجي اهو سنڌي صورت ۾ نه اچي وقت جي ضرورت آهي ته اهو انگريزيءَ کان سنڌيءَ ۾ به ظاهر ٿيڻ کپي.

جنرل هوشو شهيد جي قبر کتي آهي؟

هن اهم تاريخي مسئلي جي ابتدا ۽ شروعات ڪيپٽن معين الدين واري ”ڊان اخبار“ ۾ لکيل مضمون کان ٿي، ان کان پوءِ ”عبرت اخبار“ ۾ 12 جنوري 1979ع ۾ سنڌ جي نامياري محقق ۽ تاريخدان پير علي محمد راشدي ”رند ۽ پنڌ“ نالي ڪالم ۾ ان سوال کي ٻيهر اٿاريو ته هوشو شهيد جي قبر کتي آهي...؟؟ پير صاحب لکيو ته ”جيستائين منهنجي مطالعي جو تعلق آهي ته حيدرآباد واري قبر هوش محمد شهيد جي نه، پر ٽالپرن جي هڪ توبچيءَ جي تربت آهي. جنهن جي نالي جي خبر ناهي...!“

مستر

ايڇ ٽي ليمبرڪ جي هڪ مقالي جو حوالو ڏيندي (جيڪو ايڇ ٽي ليمبرڪ 24 فيبروري 1934ع تي سنڌ هسٽاريڪل سوسائٽي آڏو پڙهيو) پير صاحب لکي ٿو ته شير سنڌ، مير محمد خان ٽالپر جي هڪ ٻئي سپاهي کي جيڪو توب انداز هو، هي اعزاز ميسر ٿيو ته اهوئي پهريون

Unknown Warrior) نامعلوم جوڌو شمار ٿي، سر چارلس نپيئر جي حڪم سان ان سپاهيءَ جو لاش ميدان جنگ مان کڻي آئي حيدرآباد جي قلعي ۾ دفن ڪيو ويو ۽ سندس قبر تي هي قبطو لڳايو ويو ته :

”هي آخري آرام گاهه ميرن جي هڪ اهڙي بهادر سپاهيءَ جي آهي جيڪو حيدرآباد واري جنگ ۾ ڏاڍي بي جگري ۽ بهادري سان وڙهيو.“

پر ڪجهه ڏينهن کان پوءِ سنڌ جي هڪ ٻئي دانشور ۽ محقق ڊاڪٽر غلام علي الانا راشدي صاحب جي ان راءِ سان اختلاف ڪندي ڪيپٽن معين الدين جي راءِ سان اتفاق ڪندي ظاهر ڪيو ته ”شهيد هوشو شيدي جي قبر قلعي ۾ اندر آهي .“ پاڻ ڳوٺ باغ ۾ قليلي جي ويٺل هڪ ٻڌڙي ”جيئي پتي“ سان ٿيل ملاقات جو ذڪر ڪندي ڄاڻائي ٿو ته ”ان ٻڌڙي جيئي پتي جي چوڻ موجب ته هوشوءَ جي قبر پڪي قلعي ۾ آهي ۽ جنهن کي انگريزن وڏي شان ۽ شوڪت سان دفن ڪرايو هو ۽ (يعني مڪمل فوجي اعزاز ۽ سلاميءَ سان) هن ٻڌايو ته سندس پوئين مان اڃا تائين محبوب شيدي (جيئي شاهه) ۽ حاجي لکانو شيدي ۽ حاجي عثمان شيدي هوشو جي خاندان منجهان آهن.“

اڳتي هلي ڊاڪٽر الانا صاحب لکي ٿو ته ”هوشوءَ کانسواءِ ٻيو ڪير هو جيڪو انگريزن خلاف ايڏي بي جگري ۽ بهادري سان وڙهيو ۽ اهو بيان ٻيو ڪهڙي ڪتاب ۾ لکيل آهي ته سر چارلس نپيئر ان نامعلوم جوڌي جي لاش کي قلعي ۾ کڻي اچي دفن ڪرڻ جو حڪم ڏنو . جيستائين مسٽر ليمبرڪ جي انهيءَ دعويٰ جو دليل ٿو ملي تيستائين ڪيپٽن معين الدين جي راءِ ورنهار پئي معلوم ٿئي . هي ڳالهه سوچڻ جهڙي آهي ته جنهن شخص (هوشو شيدي) جي بهادري جي خود چارلس نپيئر ايڏي تعريف ۽ ساراهه ڪئي هجي ۽ تنهن کي قلعي ۾ دفن ڪرڻ جو اعزاز ڇو نه بخشيو هوندائون“ ۽ آخرڪار بغير ڪنهن نتيجي تائين پهچڻ جي ۽ حقيقتن کي ڳولهي لهڻ جي پير علي محمد شاهه راشدي هي لفظ چئي بحث کي پڄاڻي تي پهچايو ته :

”هوش محمد جي قبر صوبدار واهه تي ٺهرائڻ يا قلعي واري قبر تي پوڄا پاٽ ڪن . منهنجو ان سان ڪوبه واسطو ناهي . مون اڳتي هوشوءَ بابت ڪجهه به لکڻ کان بس ڪئي ... !!“ ۽ اهو بحث اتي ئي وڃي ختم ٿيو .

پراچ وري ساڳئي دفن ٿيل مسئلي کي ٻيهر جياريو ويو آهي ، اها هڪ حقيقت آهي ته انگريز بهادر جو قدر ڪندا هئا پر بنيادي طرح پاڻ بزدل ، ڊڄڻا ۽ پاڙيا هئا ، اسين مڃون ٿا ته انگريزن اسان کي علم جي ميدان ۾ سنڌي ٻوليءَ کي چنڊي ڦوڪي صاف ۽ خوبصورت بڻائي ڏنو ۽ لطيف جي شاعريءَ کي موجوده روپ ۾ سڃائي ۽ سينگاري ڏنو ، ٻئي طرف انگريز ايترو ته بزدل ۽ ڊڄڻا هئا جو هنن هيمنون ڪالائي ، هوشو شيدي ۽ پير صبغت الله شاهه ”سورهيه بادشاهه“ جي سدا زندهه لاشن کي سنڌي ماڻهن جي حوالي ڪرڻ بجاءِ انهن کي ننڍڪو سمجهي الائي ڪهڙي ماڳ تي موڪلي ڇڏيو . الائي ڪهڙي حالت ۾ دفنايو... !!؟. شايد کين ڊپ هو ته لاشن ڏيڻ کان پوءِ وڌيڪ جوش ۾ اچي هو وڌيڪ وڙهن .

پراچ به ساڳئي مسئلي تي سڀني تاريخدانن ۽ دانشورن کي حيرت آهي ته آخر هوشو شهيد جي قبر ڪٿي آهي ؟ . ڇو ته جيڪي قومون پنهنجي تاريخ جو بچاءُ ٿيون ڪن ، انهن قومن جو تاريخ به بچاءُ نه ٿي ڪري . تاريخ ۾ اهي قومون زندهه رهن ٿيون ، جيڪي پنهنجي تاريخ جو رت جي ريج سان آبياري ڪن ٿيون پر جيڪي قومون پنهنجي هٿن سان تاريخ کي برباد ۽ تباهه ٿيون ڪن ، اهي به تاريخ جي هٿان تباهه ۽ برباد ٿي وڃن ٿيون .

مان به ڪيئن معين الدين جي هن راءِ سان متفق آهيان ته هوشوءَ جي قبر حيدرآباد واري پڪي قلعي ۾ آهي ، ڇو ته جيڪو ماڻهو هڪ بهادر جنرل جي بهادريءَ جو داستان ٻڌي ان جي قبر مٿان گلن جي ورڪا ڪرڻ لاءِ اچي ٿو ۽ اچي هوشوءَ جي قبر جي ڳولا ٿو ڪري . اهو ماڻهو انهن ماڻهن کان وڌيڪ سچي راءِ ڏئي ٿو سگهي . جيڪي پنهنجي گهر جي ايتريڪنڊيشنڊ ۽ ڊرائنگ روم ۾ ويهي هوشوءَ جي قبر ڳولڻ جي ڪوشش ٿا ڪن . لطيف چوڻي ته ”رندن مٿان رت هار ته پسين هوت کي!“ تاريخ

هڪ اهڙو حساس شعبو آهي ، جنهن کي گهر ۾ ويهي نه ته ٺاهي ٿو سگهجي ۽ نه ئي ڊاهي ٿو سگهجي . نادان دوستن کان داناءُ دشمن بهتر آهن گوڻي انستيوٽ ۾ ملهائيل ” سنڌ جي مشهور شخصيتن “ بابت سيمينار ۾ مون جڏهن هوشوءَ جي قبر بابت ڪئپٽن صاحب جي راءِ کي سچ ثابت ڪيو ته ڊاڪٽر جي _ ايم مهڪري چيو ته توکي خبر آهي ته ” هوشوءَ “ هي قبر کي انگريزن آخر ۾ ڊائنا مائيٽ سان تباهه ڪيو هو . ” مون چيو ” نه تاريخ ۾ ته اهڙي ڪنهن به قسم جي شهادت موجود ناهي “ چيائين ته ” پوءِ توکي ڪابه خبر ناهي “!.... سو جي ڳالهه هيءَ آهي ته جنهن بهادر انسان جي لاش کي انگريز مڪمل فوجي اعزاز ۽ سلامي سان دفن ٿا ڪن ، ان جي قبر کي به سان اڏائڻ ڇا معنيٰ ٿو رکي . پر تاريخ ۾ اهڙي ڪابه شاهدي موجود ناهي .

ڪئپٽن صاحب لکي ٿو ته ” هڪ ڪاري هيرو کي دفنايو پئي ويو ، اهو هيرو جيڪو پاڻ انگريز نه هو ، پر انگريزن جو خطرناڪ دشمن هو ، جنهن هڪ شينهن جيان انگريز دشمنن جي فوجي صفن ۾ ٽاڪوڙو وجهي انهن جي جنگي ارادن کي درهم برهم ڪري ڇڏيو . جيڪو هڪ بهادر ۽ جنگي ماهر هو جنگ کان پوءِ انگريزن ان سنڌي جرنيل جو لاش حيدرآباد واري پڪي قلعي ۾ مڪمل فوجي اعزاز ۽ احترام سان دفنايو . اهو ڪارو هيرو ” هوش محمد شيدي “ هو .

لاهور وارو قلعو ۽ حيدرآباد وارو قلعو

لاهور واري تاريخي شاهي قلعي کي ڏسڻ کان پوءِ جڏهن حيدرآباد واري قلعي کي ڏٺو ٿو وڃي ته ڏک ۽ افسوس ٿو ٿئي ، لاهور جي قلعي جا فاتح به انگريز هئا ته حيدرآباد واري قلعي جا فاتح به انگريز پنهي ۾ بنيادي فرق هي آهي ته لاهور جو قلعو انگريزن سک حڪمران راجا رنجيت سنگهه کان فتح ڪيو جيڪي مذهبي لحاظ کان مسلمان نه پر سک هئا ، ۽ حيدرآباد

وارو قلعو انگريزن ميرن ٽالپرن کان فتح ڪيو جيڪي مسلمان هئا . پر ورهاڱي کان پوءِ به سڄائيءَ کي وري ڪوڙ جي چادر ڍڪائي لڪايو ويو . لاهور جي قلعي جو تحفظ ۽ بچاءُ ته ڪيو ويو جيڪو سکن جي تاريخ بڻيل هو پر حيدرآباد واري تاريخي قلعي تي ڪوبه ڌيان ڪونه ڏنو ويو جيڪو حقيقت ۾ مسلمانن جي تاريخ هو .

شعوري توڙي لاشعوري طور سوچ جي اهڙي لاڙي حقيقت جو روپ ڌريو آهي . ٿيڻ ته ايئن ڪپي ته حيدرآباد واري قلعي ۾ رهندڙ آبادي کي سرڪار پنهنجي خرچ پڪي تي ڪو ٻيو بندوبست ڪري ڏئي ۽ هوشوءَ جي قبر کي بحال ڪيو وڃي ۽ ان ئي جذبي هيٺ قلعي ۾ هڪ عاليشان هوشو يادگار بنائي . ان کي آزاديءَ جو مرڪز بڻايو وڃي . ڇو ته هوشو انگريزن خلاف آزاديءَ جي ويڙهه وڙهيو هو .

جنرل هوشو شهيد جي بهادري حقيقت ۾ بهادري ۽ سورهيائپ اها آهي جنهن کي دشمن به تسليم ڪري ، جيڪو پنهنجي دشمن جي بهادري جي مڃتا ڪري اهو به پنهنجي جاءِ تي بهادر آهي . ڇو ته جهڙي نموني سچ ڳالهائڻ بهادري آهي ، تهڙي نموني سچ کي مڃڻ به بهادري آهي ، انگريز فاتح سر چارلس نپيئر جو ڀاءُ وليم نپيئر جيڪو پنهنجي ڀاءُ جي ڪيل فتح ۽ جنگين جو احوال قلمبند ڪندو وتندو هو تنهن لکيو ته :

”هن بهادر شخص (هوشو شيدي) جنگ جي فني مهارت جو اهڙو بهترين مظاهرو ڪيو جيڪو هڪ يورپي جنرل کي ئي سونهين ٿو، هو پنهنجي پين شيدي پائرن ساڻ ايئن ميدان جنگ ۾ بيٺو رهيو جيئن ڪو اڏول پهڙو، جنگ ۾ سڀني کان اڳرو رهيو ، آخر تائين جڏهن فتحياب نه ٿيو ۽ دم به اهڙي حالت ۾ ڏنائين جو تلوار سندس هٿ ۾ انتهائي مضبوطيءَ سان پڪڙيل هئي ۽ هڪڙو به قدم پٺتي نه هڻيو ، مرڻ کان پوءِ به ڪنهن انگريز کي سندس ويجهو وڃڻ جي جرأت ڪانه پئي ٿي ڇو ته مرڻ کان پوءِ به پنهنجي هٿ مان تلوار کي ڪرڻ نه ڏنو هئائين“ . وڌيڪ لکي ٿو ته ، مياڻي وانگر دٻيءَ ۾ اهو ساڳيو حبش جو ٻانهو ”هوچي“ (هوش محمد)

شيدي جنگ کي کنيو بيٺو هو ، سندس بهادريءَ جي جيتري ساراهه ڪجي توري آهي ، هڪ اعلى دل ، دماغ ۽ صلاحيتن جو مالڪ هو ، هن بهادر انسان دٻي واري جنگ ۾ به هڪ بهادرانا ۽ دليرانا شان شوڪت سان وڙهندي 22 ريجمينٽ جي سنگين هيٺان پنهنجو سر ڏنو ... !!

شهيد هوشو شيديءَ ڄاتو ٿي ته ” شڪست “ يا ” هار “ عارضي هوندي آهي ۽ غداري دائمي ... !! هن ڄاتو ٿي ته شڪست جي عمر زندگي جهڙي توري هوندي آهي پر غداريءَ جو لعنتائو موت جي عرقي وانگر جيڏو وڏو ۽ وسيع هوندو آهي . تنهن ڪري هر بهادر انسان کي ڪپي ته هو غلاميءَ جي زندگي کي آزاديءَ جي موت ۾ بدلائي ڇڏي ڇو ته شينهن جي هڪ ڏينهن زندگي گذرڻ جي هزارين ورهين جي زندگيءَ کان بهتر آهي . اڄ سنڌ جي تاريخ ۾ غدار حاڪمن جو ذڪر موجود هوندي به ماڻهن جي دلين مان تڙيل آهن پر ڌرتيءَ سان وفادار غلام به اڄ ماڻهن لاءِ عزت ۽ احترام جي حد تائين پوڄا جي لائق آهن . هوشو شهيد غلام ضرور هو پر هو پر هو آزاديءَ جي راهن تي غلام ماڻهن ، قومن ۽ ملڪن جو رهبر هو آزاديءَ جو سمبل هو .

ايڇ ٿي ليمبرڪ لکيو ، ” هوش محمد قمبرائي ۽ هن جا ٻيا ساٿي جيڪي مير صوبدار جا نوڪر هئا ، اتي ئي وڙهندي شهيد ٿيا پر پنهنجي ڌرتيءَ جو هڪ انچ به دشمن جي حوالي نه ڪيائون .“

ان دور ۾ ڪوبه ڏيهي اديب ۽ شاعر موجود نه هو جيڪو حقيقت پسندان ۽ سچائي واري جذبي سان قلم کڻي سچائي واري تاريخ لکي ، فاتحن جا پاڙيٽا ۽ درباري تاريخدان ته ڪوڙ هئا ، جن جي قلم ڪنهن وحشي ۽ خوني فاتح جي تلوار مان ٺاهيل رستي پٺيان پنهنجو سفر شروع ڪيو پر ان دور ۾ به ڪي باضمير ماڻهو هئا جن پنهنجي قلم کي تلوار جي گهڙيل رستي تي هلائڻ بجاءِ ڌرتيءَ جي آزادي لاءِ مرندڙ شهيد جي رت جي رندن پٺيان هلايو ، ان ۾ هڪ ڳوٺاڻو شاعر عليءَ نالي هو جنهن لکيو ته :

هوشوءَ پنهنجي جان آزاديءَ جي راهن تي قربان ڪئي .

هو پنهنجي جان پنهنجي خوشي ۽ چاه سان ڏئي ويو.
هو سوين سورهيہ ۽ سروچ سائين سان ،
هڪ سروچ وانگر وڙهندو وڙهندو رهيو،
۽ هڪ بهادر وانگر مري ويو،
هڪ ٻئي نامعلوم شاعر پڻ هڪ هنڌ لکيو :

”هلي هوشو آڻيو، ڪري قبر اڻي ڪاه،
ايندي به ارن ۾، گهوت وڃايا گهاٽ،
قلوبان ڪڙو ڪيو، شيديءَ پنهنجو ساھ،
سئو لشڪر سان شيدي ماريو، ميار متن ناھ.

جنرل هوشوءَ جي شهادت

۽ آخر ڪار سنڌ جي آزاديءَ لاءِ وڙهندي عظيم سورهيہ سروچ ۽
بهادر انسان جنرل هوش محمد شيدي 24 مارچ 1843 ع تي دٻيءَ واري
جنگ ۾ انگريز سامراج سان وڙهندي شهيد ٿيو . شهادت وقت سندس زبان
تي ، دشمن جي بندوق جي ٽن تي ” مر مر ويسون سنڌ نه ڏيسون “ وارو
گيت گونجي رهيو هو .

ڪئپٽن معين الدين لکي ٿو ته ، جڏهن هن عظيم ڪاري هيرو کي دفنائڻ
واري رسم پوري ٿي ته فوجي پلٽون واپس موٽڻ لڳيون ، تڏهن هڪ انگريز
جنرل کي هي گيت جهونگاريندو ٻڌو ويو ته :

”جيڪو دشمن ، بي خوف ٿي ،
موت جي اکين ۾ اڪيون وجهي ،
پنهنجي ڌرتي جي آزادي خاطر ،
دشمن جي سامهون ٿئي .

پنهنجي اهڙي دشمن کي مارڻ مهل ، ان آڏو ادب سان نوڙي جهڪي سلام ڪريو....!!

ڪيپٽن صاحب اڳتي وڌي لکي ٿو ته ” افسوس ڇا هيئن اسان
پنهنجي شهيدن جي باقيات جي عزت ڪندا آهيون، ڇا هيئن اسان سندن
ياد کي جيئرو رکندا آهيون. هيءُ (هوشو) محب وطن ۽ عظيم انسان هو،
جنهن پنهنجو سر سچ، غيرت، آزادي ۽ خودمختياري خاطر صدقي ڪيو، سو
هتي ايئن وسريو پيو آهي، جو سندس قبر جو سندس ئي ڌرتيءَ تي ڪو
نشان موجود ناهي. اي لالچ تون ماڻهو کان سندن عقل ڦري ورتو آهي، کين
ڪائر ۽ ڌاڙيل بڻائي ڇڏيو آهي.

(ماهوار ”پارس“ تان ڪنيل)

مائي بختاور شهيد

ڪامريڊ مير محمد ٽالپر

سنڌ جي هن سائي ڌرتي تي ڪيتريون ئي بهادر هستيون پيدا ٿيون آهن ، جن سچ تان سر صدقو ڪرڻ کان ڪڏهن ڪين ڪيڀايو . ان هستين ۾ ڪي سياسي شخصيتون هيون ته ڪي وري غير سياسي . مائي بختاور جو شمار به انهن هستين ۾ ڪجي ٿو . مائي بختاور هڪ غير سياسي شخصيت آهي . مائي بختاور ذات جي لاشارڻ هئي . هيءَ عظيم عورت تعلقه عمرڪوٽ جي هڪ ننڍڙي شهر ٽالهيءَ جي ڀر ۾ لاشارين ڳوٺ جي رهاڪو هئي . اهو ڳوٺ سندس شهادت واري دور ۾ سندس قادياني قاتلن جي ملڪيت هو . جن کي ضلع ٿرپارڪر ۾ چاليهه هزار ايڪڙن جي جاگير هئي ، جا احمدي استيٽ جي نالي سان مشهور آهي . هاڻ هارين ۾ ورهائي وئي آهي . مائي بختاور جي شهادت جو پس منظر هن ريت آهي:

باباءِ سنڌ ڪامريڊ حيدر بخش جتوئي جن 1945 ع ۾ پنهنجي نوڪري ڊپٽي ڪليڪٽري ڇڏي سنڌ جي هارين لاءِ آواز اٿاريو . سندس مطالبن ۾ اهو مکيه مطالبو هو ته هاريءَ کي آباديءَ جو اڌ حصو ڏنو وڃي . ڇاڪاڻ ته اڳ ۾ هارين کي زميندار يا جاگيردار پاران ايترا ان داڻا ڪونه ملندا هئا جو هو پنهنجو ۽ پنهنجي ٻچن جو آئيندا فصل تائين پيٽ پالي سگهي . جاگيردارن ۽ زميندارن جي جانورن جيترو به هارين کي کاڌو ڪونه

نصيب ٿيندو هو . هو اجهي ۽ لتي لاءِ به پريشان هوندا هئا . هنن کي زمينداري حصو پيراڻو ٿيو، مسجد جو ٿيو، ڪنڀار جو ٿيو، حجام جو ٿيو ۽ ٻين به ڪيترين ئي ٿين ڏيڻ کان پوءِ باقي ڪي ڪئا نصيب ٿيندا هئا، ڪي وڏيرا ته سریت جو ٿيو به وٺندا هئا . انهيءَ اڌو اڌ بڻي واري مطالبي کي مڃرائڻ لاءِ سڀ کان پهريان نوابشاهه ۾ تحريڪ هلي جنهن ۾ ڊاڪٽر هسارام، قاضي فيض محمد، ڪامريڊ غلام محمد لاکو، (مرحوم) سڪرنڊ وارو، ڪامريڊ عجائب سنگھ، رئيس بروهي، بالاچ خان بروهي، ڪامريڊ غلام محمد بام (مرحوم)، مولوي معاذ (مرحوم) ۽ ڪامريڊ مبارڪ ٽالپر (مرحوم) ۽ ٻين پرپور حصو ورتو . هنن ماڻهن تحريڪ کي زور وٺايو . هارين زمينن تي قبضا ڪيا . ڪامريڊ مبارڪ ٽالپر به هڪ هنڌ جون ۽ جولاءِ جي گرمين ۾ قبضي تي وڃي ويٺو . جتان کيس ٽي بي ٽي ۽ ان جي وگهڻي وفات ڪيائين . حقيقت ۾ هن ماڻهو کي به شهيد چئي سگهجي ٿو . ڇاڪاڻ ته هن حق جي لاءِ جان جو عطيو ڏنو . هن تحريڪ پوري سنڌ ۾ زور ورتو . هن تحريڪ جو اثر ٻين ضلعن وانگر ٿرپارڪر تي به پيو . ٿرپارڪر ۾ هن تحريڪ ۾ جان محمد پلي (مرحوم)، ڪامريڊ غلام محمد لغاري، جناب لطف الله حسامڻي، پير عبدالغفور جان سرهندي، جناب محمد ابراهيم مومن (مرحوم) ڪنري وارو ۽ ڪامريڊ امولڪ اوڏ کان سواءِ ٻين ڪيترن ئي هارين ۽ ورڪرن حصو ورتو .

ٻين ڳالهين سان گڏ اڌو اڌ بڻي واري تحريڪ کي وڌيڪ زور وٺرائڻ لاءِ ڪامريڊ حيدر بخش مرحوم 20 جون 1949ع تي جهڙي ۾ هاري ڪانفرنس گهرائي. جنهن ۾ اٽڪل ڏهه هزار هارين ۽ ورڪرن شرڪت ڪئي . سنڌ جي سورهيءَ، مائي بختاور جي ڳوٺ جا جيڪي به مرد هئا، انهن مڙني انهي ڪانفرنس ۾ شرڪت ڪئي . پويان صرف هو عورتن

ڪي ڇڏي آيا هئا . انهن کي ڪابه اون ڪانه هئي ۽ هجي به ڇو ؟ ڇو ته هنن عورتن ۾ مائي بختاور جهڙيون دلير عورتون موجود هيون .

ڪانفرنس جي آخري ڏينهن يعني 22 جون تي خبر آئي ته ٽالهي شهر لڳ لاشارين جي ڳوٺ ۾ زميندارن هڪ عورت کي بندوق جا فائر ڪري شهيد ڪري ڇڏيو آهي . ڪامريڊ حيدر بخش جهڙو مانجهي مڙس ۽ هارين جو هڏ ڏوڪي ، هيڏي وڏي خبر ٻڌي ڪٿي ٿي چين سان ويهي سگهيو؟ جيئن ته ان ڏينهن پهچڻ ناممڪن هو ڇاڪاڻ ته اها خبر سج لهڻ وقت آئي هئي . ان ڪري ٻئي ڏينهن جو انتظار ڪرڻو پيو

23 جون صبح جو سوير سنڌ هاري ڪميٽي جي ورڪرن جو وڏو تعداد ، ڪامريڊ حيد بخش جي اڳواڻي ۾ لاشاري جي ڳوٺ پهچي ويو . جيڪي ماڻهو اتي پهتا انهن ۾ ڪامريڊ حيدر بخش جتوئي (مرحوم) ، جان محمد پلي (مرحوم) ، پير عبدالغفور جان سرهندي ، ڪامريڊ غلام محمد لغاري ۽ راقم کان علاوه ٻيا ڪيترا ئي ورڪر ۽ هاري موجود هئا . اسان اتي لاش کي ڪري تي پيل وڃي ڏٺو .

اتي خبر پئي ته ڪري تي اٽڪل ٽي هزار ڪٽڪ هئي جيئن ته سڀ هاري ڪانفرنس تي آيل هئا ان ڪري قادياني زميندارن موقعي جو فائدو وٺي ڪٽڪ کڻائڻ جي ڪوشش ڪئي پر مائي بختاور هڪ پيرسن مرد پينو فقير ۽ ٻين عورتن هنن کي ايئن ڪرڻ کان روڪيو . هنن کي چيائون ته اسان جي مردن جي اچڻ تائين انتظار ڪريو . ليڪن هنن ظالمن ايئن ڪرڻ کان انڪار ڪيو ڇاڪاڻ ته هنن کي پڪ هئي ته هاري اسان کان اڌ بڻي ڪرائيندا . زميندارن روزي ان ڪٽڪ جي ڪوشش ڪئي . جنهن تي مائي بختاور ۽ ٻين عورتن مزاحمت ڪئي . انهيءَ ڳالهه تان هنن کي ڏاڍي ڪاوڙ لڳي ۽ هنن مان هڪ ظالم نالي چوڌري سعدالله ، ۽ سندس مئنيجر چوڌري خالد (جيڪو اک کان ڪاڻو هو) جي بچ تي بندوق سان فائر ڪيا . جن جي وگهي مائي بختاور شهيد ٿي وئي ۽ هڪ

پيرسن مرد پينو فقير سخت زخمي ٿي پيو . مائي بختاور جي ڄمار پنجاهه ۾
سٺ ورهين جي لڳ ڀڳ هئي.

ڪنري جو صوبيدار عنايت علي خان ابڙو ۽ ڊي ايس پي ديوان
تلجارام پهچي چڪا هئا . هنن ڪامريڊ حيدر بخش جتوئي جي موجودگي
۾ ڪيس لکيو . ڪجهه ورڪر ڪامريڊ حيدر بخش جي حڪم
موجب لاش کي پوست مارتم ڪرائڻ لاءِ ساماري ڪڍائي ويا . جتي گهڻو
وقت گذري وڃڻ ڪري مائي بختاور کي دفن ڪيو ويو . سندس تربت
ساماري جي هڪ مقام ۾ واقع آهي.

ڪيس ٿرپارڪر سيشن ڪورٽ ميرپور خاص ۾ هليو . ڪيس جي
پيروي سنڌ هاري ڪميٽي طرفان ڪيل وڪيل ديوان بنا رام ڪئي .
سرڪاري وڪيل جانب خان بهادر مرزا سڪندر بيگ جنهن کي ان وقت
جي سنڌ جي وزير داخله قاضي فضل الله خاص حيدرآباد کان اماڻيو هو ، پڻ
استغاثه (مائي بختاور واري ٿر) جي مدد ڪئي . جڏهن ته جوابدارن جي
پاران ديوان ڏيئل مل ۽ هڪ لاهور مان گهرايل بيريستر پيروي ڪئي . ان
وقت سيشن جج ديوان شڪر سنگهه آڏواڻي هو . هن صاحب حق جو
فيصلو ڪيو ۽ چوڌري سعدالله جيڪو ان وقت جي پاڪستان جي وزير
خارج سر ظفرالله خان پائيڄو هو ، ۽ چوڌري خالد کي ويهه ويهه ورهيه
ورهيه ٽيپون ڏنيون جڏهن ته ٻين ندين مجرمن کي به پنجن کان ڏهه ورهين
تائين سزائون ڏنائين ۽ ٻيا ته مٿين اپيلن مان آزاد ٿي ويا . ليڪن چوڌري
سعدالله ۽ چوڌري خالد ويهه ويهه سال ٽيپون ڪمائي آيا . اهڙي طرح جي
سنڌ جي هاري جدوجهد ۽ شهيد بختاور اسان کي سبق ڏنو ته پنهنجي حق
لاءِ جان ڏيئي سگهجي ٿي پر پنهنجو حق ٿو ڇڏي سگهجي.

مائي بختاور شهيد جي ورسِي تي پيڻ گنهوري بلوچ جو پيغام

مارئيون منهنجي ملڪ جون بختاور پيٽون سسبون منهنجي سنڌ جون، ساڻيه جون سيٽون تئين جي نيٽون، اڄ الانڪرن آڳ جا.

(ڪامريڊ ڄام ساقي)

پيارا ڀائرو :- منهنجون اميدون توهان جي نيڪ مقصد سان گڏ آهن هن موقعي تي جڏهن ته آءُ ڪنهن مجبوري سبب نه شريڪ ٿي سگهي آهيان . هيءُ پيغام هاري ڀائرن کي اڄ ڀڏائيندا . جڏهن سوين انسانن تي ظلم ٿيندا آهن ۽ انهن سان نا انصافيون ٿينديون آهن انهن کي ماني جي ڳڻي لاءِ سڪايو ويندو آهي انهن جا ٻار بڪ وگهي موت جو شڪار ٿيندا آهن ته اهي مجبور ۽ بيوس انسانن وڙهڻ لاءِ پنهنجا پيٽ ٻڏي اٿندا آهن ۽ مرڻ ۽ مارڻ لاءِ تيار ٿي ويندا . شهيد بختاور جونالو به انهن مجبور ۽ پيڙهيل انسانن مان آهي سنڌ ڌرتي تي موتين جي کاڻ آهي جنهن ۾ بهادر ۽ اٽل انسان جنم وٺندا رهيا آهن . اهي ڪڏهن مارئي جي روپ ۾ پنهنجي ملير جي موهه ۾ عمر جن اونداهن ڪوٽن ۾ پنهنجي عزت عصمت بچائيندي ساڻيه جي سڪ جو سوڳند پڪڙيندي ڏسبا آهن ته ڪڏهن سسئي بنجي پنهنجي سهاڳ لاءِ جبل ۽ برپت ۾ ڳولا ڪندي ملندي ته ڪڏهن بلاول وانگر گهاٽي ۾ پيڙهبا رهيا آهن ته ڪڏهن هوشوءَ وانگر انگريزن سان گولين ۽ بمن جي مقابلي ۾ ٺڪرن پٿرن سان مقابلو ڪندي ماربا آهن ته ڪڏهن هيمنونءَ وانگر قاسيءَ جي ڦندي کي هٿ کان وٺي پنهنجي ڳچيءَ ۾ وجهندا نظر ايندا آهن . يا وري حيدر جي همت ڏسي پنهنجي سانگين ۽ مارن لاءِ ڪال ڪوٺڙين ۾ پنهنجي عمر جا ڏينهن گهاريندا ۽ روشني جا مينار بڻجي جڳ کي روشن ڪندا رهندا ۽ سنڌ جي مرد مٿير غريب ۽

مظلوم جي مها اڳواڻ ڌرتيءَ جي دلير ڪامريڊ ڄام ساقي کي ٿرڻ ٻرڻ ۽ جهنگن جرن ۾ سچ جي جوت جلائيندي ڏسندا ۽ ان کان پوءِ لاهور جي قلعي ۾ انهن ڪمن جي عيوض ظلم جي ڪال ڪوٺڙين ۾ ايڏا سهندي ٻڌندا . شهيد بختاور جي سنڌ جي عورت ۽ سنڌ جي مظلوم طبقن جي عظمت جو نالو آهي . شهيد بختاور پنهنجي حق گهرندي ۽ ان جي حفاظت ڪندي گولين جي بڪ ٿي ويئي . شهيد بختاور پنهنجو حق پنهنجي اکين سان تباهه ٿيندو ڏسي نه سگهي ان سنگين ۽ گولين جي ڊپ کان سواءِ ان ظالم چوڌرين تي ڪاهي پئي . هڪ طرف چوڌرين جا ڪمدار ۽ ڪاراوا هئا جن جي هٿن ۾ رانفلون هيون ٻئي طرف فقط هٿين خالي چند عورتون هيون جن جي هٿن ۾ ڏاٽا، ڪانپايون ، ڪنڊيون ۽ تپانگون هيون جي پنهنجي ان جي انبار جي حفاظت ڪري رهيون هيون جن جي اڳواڻي شهيد بختاور ڪري رهي هئي ، جنهن ۾ هاري اڌو اڌ بٽي لاءِ جدوجهد ڪري رهيا هئا ، ان وقت شهيد بختاور جا پٽ پائر ۽ پيا ڳوٺ جا ماڻهو جلسي تي ويل هئا . ظالم چوڌري اهو وجهه وٺي سڄو ان ڪٽائڻ آيا هئا پر چوڌرين جو اهو اندازو غلط نڪتو ڇو ته شهيد بختاور ان پراڻي روايت کي برقرار رهڻ نه ڏنو جيڪا سنڌ جي عورت صدين کان ماريل مجبور هوندي آهي ۽ سدائين پڙدي ۾ رهندي آهي تنهن اهو ڪري ڏيکاريو جيڪڏهن سنڌ جي عورت لاءِ ناممڪن سمجهيو ويندو آهي . هو سڀني عورتن کي وڙهڻ ۽ همت ڏياريندي رهي هوءَ شينهن وانگر انهن سان وڙهندي رهي ۽ انهن سان مقابلو ڪندي رهي ۽ پنهنجي ان جي حفاظت ڪندي شهيد ٿي ويئي . شهيد بختاور جي خون رنگ لاتو ۽ سڄي سنڌ ۾ اڌ بٽي جي تحريڪ زور ورتو . آخر سڄي سنڌ ۾ اهو طءُ ٿيو ته هاري ۽ زميندار اڌو اڌ حصو ڪندا.

شهيد بختاور جي جدوجهد سان هارين مزدورن جي لاءِ مشعل راهه آهي ۽ شهيد بختاور هڪ هاريائيءَ جو نالو نه آهي پر ظالم جي جنگ جو نالو آهي . شهيد بختاور عظيم آهي ۽ ان جي عظمت آزاديءَ ۽ ظلم خلاف نفرت ڏياريندي رهندي شهيد بختاور امر آهي ۽ هوءَ ڪڏهن به مري نٿي سگهي.

(مائي بختاور جي ڪتاب تان ورتل)

پڇ مست چريا تا اچئي... (هيمنون ڪالائي)

ناز سنائي

تواريخ ۾ لکيو ويو آهي ۽ ٻڌايو پيو وڃي ته انگريز ” فيل مست “ هئو . هن جو ڏاڍو ۽ ڏهڪاءُ، ظلم ۽ بربريت، ڊپ ۽ ڊاءُ، شان ۽ شوڪت، جاهه و جلال ايڏو هو جو ماڻهو چرڪندا هئا.

تواريخ ۾ لکيل آهي ته انگريز سنڌ تي ڪاهه ڪانه ڪئي هئي . سنڌ کي فتح ڪونه ڪيو هئائين . پر واپار ڪرڻ جي اجازت ورتائون ۽ پوءِ ” آئي ٽانڊي ڪاڻ بنجي ويئي بورچيائي “ جيئن انگريز سنڌ جو حڪمران بڻجي ويهي رهيو.

انگريز هندستان کي ڪيئن غلام بنايو، هو ڪهڙي طريقي حڪمران بڻيو، ڪهڙي نموني هن سنڌ کي غلام بنايو؟ اچو ته ان جي پس منظر تي ڪجهه نظر وجهون.

1613ع ۾ شهنشاهه جهانگير هڪ حڪم جاري ڪيو جنهن ۾ هن انگريزن کي سورت ۾ واپاري ڪوٺين کولڻ جي اجازت ڏني ۽ پوءِ آهستي آهستي واپار يعني ماڻهن جي گذر معاش جي ذريعي تي قبضو ڪري هندستان ۽ سنڌ کي محڪوم بناي ويهي رهيو .

بنگال کي نشانو بنايو ۽ شڪار ٺاهيو ويو ته بنگال جي باغي شهزادي سراج الدوله جي دورين نگاهه ٿاڻي ورتو ته انگريز ڪيڏو چالاڪ آهي ۽ هو ڪهڙي نه طريقي سان ملڪ تي قابض ٿيندو پيو وڃي . انڪري هن بغاوت ڪئي _ حڪم ڪيائين ته ” قبضي هيٺ آيل ايراضيون خالي

ڪري وڃو . ” انگريزن اها ڳالهه نه قبولي ۽ نه ان تي عمل ڪيو . باغي سراج وڙهيو، ٻئي طرف انگريزن مير جعفر جهڙا ديس دروهي ۽ دلال خريد ڪري ورتا جنهن ڪري جنگ ۾ سراج کي شڪست ڏني وڌائون . انگريز نه رڳو بنگال تي قبضو ڪيو پر چالاڪي ۽ عياريءَ کان ڪم وٺي آهستي آهستي سموري هندستان جو ڏٺي ٿي ويهي رهيو ۽ سوا سئو سالن تائين هندستان جي ماڻهن کي لتيندو ۽ ڦريندو رهيو . ماڻهن کي ستائيندو رهيو، وقت آيو ماڻهو جاڳيا . ماڻهن هندستان کي آزاد ڏسڻ ٿي گهريو . انگريز سامراج کان نجات وٺڻ ٿي گهري . ڇو طرف هل هنگاما ٿيا، شور ٿيا، جهيڙا ٿيا، قتل عام ٿيا ماڻهن هندستان ۾ آزاديءَ جي سڄ ايارڻ لاءِ جدوجهد ڪئي!

هندستان جي مها اڳواڻ مهاتما گانڌي هندستان خالي ڪريو (Quit-India) تحريڪ شروع ڪئي ۽ ان سان گڏ ماڻهن کي ” ڪرو يا مرو “ جي هدايت ڏني . 1942-41 زمانو هئو. ماڻهن جي دلين ۾ فرنگين جي خلاف نفرت جا آڙا پئي پريا . ماڻهن ان جو سڏ جو جواب هر هنڌان ڏنو . انگريزن کي مستي هئي ، غرور ۽ تڪبر هيو ۽ ان آڌار تي هنن ڏاڍ ڪيا ، سورمن جي قربانين راگ لاتو - ۽ انگريز هندستان ڇڏي هليو ويو ۽ هندستان کي آزادي ملي وئي.

مهاتما گانڌي هندستان خالي ڪريو نعرو هنيو ته ماڻهن هيءَ راءِ قائم ڪئي هاڻي انگريز کي بر صغير مان ٽپڙ ٻڌڻا پوندا. هندستان خالي ڪريو مراد اها هئي ته فرنگين جي جهنڊي جي جاءِ تي آزاد هندستان جو جهنڊو ڦڙڪي . هندستان خالي ڪريو جو مطلب اهو هيو ته هندستان جي آزاد ملڪ جي حيثيت ۾ پنهنجي فوج ٺهي. هندستان خالي ڪريو مان مطلب اهو هو ته گورو ڪاري جي مٿان حڪمراني بند ڪري ۽ گوري جي ڪاري جي ملڪ ۾ ڪابه دست اندازي نه رهي ۽ انگريز هندستان کي مڪمل طور ڇڏي وڃي، سندس

ڪوبه واسطو نه هجي، لڳ لاڳاپو نه هجي. هندستان خالي ڪريو سڌ جي پڙاڏي کي محسوس ڪندي، هندستاني اڳواڻ شري پنڊت جواهر لال نهروءَ ماڻهن کي صلاح ڏيندي چيو: گهڻي وقت کان اسان پريات جو انتظار پئي ڪيو آهي. ليڪن لنبي رات پوري نه ٿي آهي ۽ اڃا شايد پوري نه ٿئي ... گهڻو وقت ان جي مونکي خبر ناهي. ديش جي آزاديءَ جي لڙائي جا ڪيترا سپاهي شايد اها پريات نه ڏسي سگهن. پراها پريات ايندي ضرور! تيسين سوتنرتا جي راهه روشن رکڻ لاءِ جوت جلائيندو ئي رهڻو آهي.... ۽ مان ڄاڻڻ گهران ٿو ته توهان مان ڪيترا بهادر اها جوت ڪرندڙ هٿن مان وٺڻ لاءِ تيار آهن.“

۽ پوءِ ڪئين آيا، جن ڪرندڙ هٿن مان جوت ڪئي ورتي ۽ ان جوت کي ڪئي اڳتي وڌيا. سرن جو نذرانو ڏنائون، ڳچين سنڌا ڳچ وڃائي وينا، جانيون قربان ڪيائون. جنهن لاءِ ساڳئي نهروءَ جيل مان ڇڏڻ وقت چيو: ”... 1942ع ۾ جيڪي ٿيو ان لاءِ مونکي فخر آهي. ماڻهو جيڪڏهن ڪانٽر ٿي گهر وڃي ويهن ها ته مونکي سخت افسوس ٿئي ها...“

1942ع ۾ ان کان اڳ ۽ پوءِ ”فيل مست“ فرنگيءَ کي هندستان مان ٽپڙ ٻڌائڻ لاءِ جيڪو ڪجهه ٿيو ۽ سنڌ هي چرين جيڪو ڪم ڪيو، ان تي سرسري طور تي ڪجهه نظر وجهجي.

سنڌ ۾ مقولو آهي: ”بيج مست چريا ٿا اچئي“ فرنگي ”فيل مست“ هئو ته آزاديءَ جو طالبو سنڌي چرين ان کي چتو ڪرڻ، پڄاڻڻ ۽ بچڻو ڪري هندستان خالي ڪري وڃڻ تي جهڙي نموني مجبور ڪيو، ان کي فراموش ڪيو ويو آهي. تاريخ لکندڙن سنڌ جي انهن چرين کي وساري ڇڏيو آهي، جن ”فيل مست“ فرنگيءَ کي هندستان ڇڏڻ تي مجبور ڪيو.

هندستان مان انگريز کي ڪڍڻ ۽ ملڪ کي آزاد ڪرائڻ ۾ جيڪڏهن ڪانگريس قربانيون ڏنيون، هندستان جي ماڻهن ڪند

ڪوري ڪلهن تي رکيا ته سنڌ جا جوڌا به پنهنجي ڪونه پيا ”حر تحريڪ“ ۽ شهيد پير صبغت الله پاڳاري انگريزن کي جهڙي نموني ٿوڻا چڀايا ۽ سندن بت مان جيڪي ٺڪاڻو ڪڍيا، جيڪي پاسراڻيون ٿوڙيون، اهي ٺڪاڻا ڪنهن کان وسريا آهن.؟ انگريز کي ”حر تحريڪ“ جيڪا ماءُ جي ٿڃ ياد ڏياري، ان جي پنهنجي حيثيت آهي، پنهنجي تاريخ آهي. جنهن جو ذڪر مون پنهنجي مضمون ”شهيد پاڳارو“ ۾ ڪيو آهي.

اهو زمانو آهي جو ”فيل مست فرنگي“ کي ڀڄائڻ لاءِ هڪڙو ٻيو چريو، ڪن ٻين چرين کي ساڻ ڪري ان ”فيل مست“ فرنگيءَ جي پويان ڪاهي پيو. سندس نالو راهي هيمن هو پر کيس ”هيمن“ چيو ويندو هو. هو 11 مارچ 1924 ع ۾ پراڻي سکر ۾ ڄائو هو. سندس پيءُ پيسومل ٺيڪيداري ڪندو هو، جنهن وقت ”هيمن“ ريل جي پٽڙي اڪيڙن ڪري گرفتار ٿيو ته سندس عمر اوڻيهه سال هئي. سکر جي تلڪ هاءِ اسڪول ۾ ميٽرڪ پڙهندو هو. ريل جي پٽڙي اڪيڙن کان اڳ هيمن ۽ سندس ٻيا ساٿي انقلابي سرگرمين سان واسطيدار هوندا هئا. هٿن سان پمفلٽ لکي ورهائيندا هئا گرفتاري کان پوءِ جڏهن هيمن ۽ جي گهر جي تلاشي ورتي وئي هئي ته سندس گهر مان ڪافي انقلابي مواد هٿ آيو هو.

پمفلٽن ۽ ننڍڙن ننڍڙن خبرن کي اخبار جي نموني لکي ورهائڻ کانسواءِ هنن ”ساڙ پاڙ“ تحريڪ شروع ڪئي جنهن ۾ هنن پاران سنڌ جي ڪافي شهرن ۾ سرڪاري رڪارڊ ساڙيو ويو ۽ هن جي هڪ ساٿي پوليس جي انسپيڪٽر جنرل جي ڪوڙي صحيح ڪري پنهنجي هڪ انقلابي ساٿيءَ کي جيل مان آزاد ڪرايو هو ان کانسواءِ هو ڪن خاص اسڪولي شاگردن کي گڏ ڪري شهيد ڀڳت سنگهه بابت ٻڌائيندو هو. ان کانسواءِ پنهنجي چاچي ڊاڪٽر منگهارام جي ڪوليل سوراڄ سٺا منڊل ۾ پڻ هو سرگرم ڪارڪن جي حيثيت ۾ ڪم ڪندو هو.

پاڻ پنهنجي چاچي ڊاڪٽر منگهارام ڪالاڻي جي هيٺ آزاديءَ جي تحريڪ ۾ ڪافي بهرو وٺڻ لڳو ان کان سواءِ دادا ٿانورداس گلومل جي اڳواڻي هيٺ بغاوت جي پئي تياري ڪيائين پر هيٺون اجائي شوبازي کي ڪڍائڻ ۽ ليڊريءَ جو شوقين ڪونه هئو. هن وٽ عمل وڌي شئي هئي ۽ هن اندر ئي اندر رهي گهڻو ڪجهه ڪرڻ تي چاهيو. ننڍپڻ کان وٺي انگريزن سان نفرت هئس. پير علي محمد شاه راشديءَ پنهنجي مضمون ۾ لکيو آهي: ”ظاهري طرح سياست سان ڪو واسطو ڪونه هئس. توڙي جو آءٌ ورهين جا ورهيه سکر ۾ رهي چڪو هئس. پر سندس نالو ڪڏهن به منهنجي ڪن تي ڪونه پيو. معلوم ٿئي ٿو ته اندر ئي اندر ۾ پئي سڙيو ۽ پريو...“

ظاهر آهي ريل ڪيرائڻ لاءِ به ڪو ذهن ئي سوچي سگهي ٿو. ”هيٺون“ اُپهرو ڪونه هئو ۽ نه وري هرو پرو اجائي شوق خاطر ائين ڪيو هياين. جيڪڏهن شوق خاطر ائين ڪري ها ته هو پنهنجي حياتي بچائي ها. دوستن ۽ ساٿين جا نالا پيش ڪري انهن کي ڦاسائي، پاڻ ڇڏائي سگهيو ٿي ۽ اهو هڪ ڀيرو نه پر هزار ڀيرا کيس چيو به ويو هئو ان ڪري تشدد جو نشانو بنايو ويو. اصل ۾ ريل جي پٽڙي اڪيڙڻ جو قصو هيئن آهي ته 23 آڪٽوبر 1941 ع تي هميونءَ شهيد کي خبر پئي ته انگريز فوج سان پريل هڪ ريل گاڏي جنهن ۾ بارود پيل آهي سا روٽڙي سکر کان ٿيندي ڪوئيٽه وڃڻ واري آهي. جنهن وسيلي سرحد جي جوانن کي ڪچليو ويندو. هيٺونءَ پنهنجي ساٿين سان پروگرام ٺاهيو ته ريل جي اچڻ کان اڳ پٽڙي اڪيڙيندا سون. مقرر وقت تي پراڻي ۽ نئين سکر جي وچ ۾ ريل جي پٽڙي اڪيڙڻ ويا پر ”هيٺون“ پڪڙجي پيو، سندس ٻيا ساٿي ڀڄي وڃڻ ۾ ڪامياب ٿي ويا. ريل ڪانه ڪري سگهي! هيٺونءَ ريل ڪيرائڻ جو تڏهن سوچيو، جڏهن انگريزن سان نفرت اوج تي هئي ۽ کيس ملڪ ڇڏڻ جو چيو پئي ويو. هندستان جو عوام انگريزن جي ڏاڍي ۽ ظلم جي جانڊاهه

۾ پيسجي پيسجي ٿڪجي پيو هئو ۽ هاڻ ان ظلم مان نجات ٿي چاهيائون. ماهتما گانڌي (Quit India) جو نعرو هنيو ته هيمنون ان سنڌ جو پڙاڏو بنجي ويو. هيمنون ۽ ان سنڌجو جواب ڏنو ۽ پنهنجي طريقي ۽ سوچ سان انگريز کي ملڪ خالي ڪرائڻ لاءِ ڪم ڪرڻ لڳو نوجوان شهيد هيمنون ڪلاڻي ٿي سمجهيو ته انگريز جهڙو حڪمران جنهن سوا سئو سالن تائين وڏي ڏاڍ ۽ ڏهڪاءُ سان اسان جي ملڪ کي پنهي هٿن سان لٽيو ۽ ڦريو آهي، اهو ائين شرافت سان ملڪ ڇڏيندو ۽ جيڪڏهن کيس ٽپڙ ٻڌي وڃڻ تي راضي به ڪيو وڃي ته هيمنون جي دل اهو ٿي چاهيو ته فرنگي بنا وياج جي موٽي وڃي!

چرئي هيمنون ان وقت ”فيل مست“ انگريز کي پریشان ڪرڻ لاءِ ريل ڪيرائڻ جي ڪوشش ڪئي، جڏهن انگريز مست کي سنڌ ۾ ”حر تحريڪ“ جي چرين اڳتي چڱو ڊوڙايو هئو ۽ ميدان ماريو هئو. اُهي چريا اهڙي نموني سان ان جي پويان لڳا هئا جو ”فيل مست“ انگريز چتو ٿي پيو ۽ پنهنجي چتپڻ جي عروج تي هئو، ماڻهن جي سرجري پئي ڪيائين، قتل عام ٿي ڪيائين ماڻهن کي وڏا عذاب ۽ صدمو ٿي ڏنائين ۽ سندس انهيءَ چتپڻ جي زماني يعني 1942 ع ۾ جڏهن سنڌ سان مارشل لاڳو ٿيو _ مارشل لا ان ڪري لاڳو ڪيو ويو ته ”حر تحريڪ“ کي ڪچلجي ۽ انهن حرن کي سزائون ڏنيون وڃن جن آزاديءَ جي تحريڪ ۾ حصو ورتو آهي. ڪورٽ مارشل قائم ڪري، حرن کي سزائون ڏنيون پئي ويون هيمنونءَ کي به ڪورٽ مارشل ڪيو ويو. مقدمو هليو. سکر جي مارشل ڪورٽ کيس جنم ٽپ ڏني ۽ اهو فيصلو حيدرآباد جي مارشل ڪورٽ ڏانهن موڪليو ويو جتان جي مکيه انگريز آفيسر ڪرنل رچرڊسن کيس ڦاسيءَ جي سزا ڏني!

مارشل ڪورٽ ۾ کيس هلندي هڪ دفعي چيائين ”مون ريلوي لائين ان لاءِ ٿي پئي جو فرنگين جي ترين کي ناس ڪرڻ جو ارادو هوم

ليڪن بدقسمتي آهي جو ان رٿا ۾ ناڪياب ويس.“
تي سال ساندهم ڪيس هلايو ويس. ان وچ ۾ ملٽري جا ڪمانڊر ۽
آفيسر روزانو هن وٽ جيل تي وڃي مختلف طريقن سان آزمائيندا رهيا ته هو
پنهنجي ڪئي تي پشيماني ڏيکاري، معافي وٺي پنهنجي ٻين ساٿين جا نالا
ڪٿي - پر :

**مون سهڻا تنهنجا ساڪ ڪٺي ۽ لوئيءَ تنهنجي لاک هنئي،
سي ڪانٽر ٻئي ڪنهن ڪڙم منجهان، جي پيار ڪري پڇتائين.**

(اياز)

هن سنڌ ڌرتي سان نيهن نپائڻ جو قسم ڪيو هئو هن انگريز سامراج
جا پنهنجي ڌرتيءَ تان پير اڪيڙڻ جو وچن ڪيو هئو. هن ان ڌرتيءَ ۽ مقصد
جي ڪري پنهنجي ماءُ پيءُ جن جو اڪيلو آسرو ڏيڻ هئو، تي ڪي ڇڏي
ڏنو. هن ان ڳالهه ڪري پنهنجي تعليم اڌ ۾ ڇڏي ڏني هئي ۽ پوءِ هو
ڪيئن ٿي غداري ڪري سگهيو. ڪيئن ٿي ٻين لاءِ نقصانڪار عمل
ڪري سگهيو.

”هيمون“ ريل جي پٽڙي اڪيڙڻ وارن مان اڪيلو ئي هئو جيڪو
گرفتار ٿيو، ٻيا ساٿي فرار ٿيڻ ۾ ڪامياب ٿي ويا هئا ۽ هيمون تي هر تشدد
جو اوزار ان لاءِ آزمايو پئي ويو ته هو پنهنجي ساٿين جا نالا ٻڌائي، پر هن جو
هر دفعي اهو جواب هوندو هيو. ”مون سان هر هندستاني، برصغير جو هر
ماڻهو گڏ آهي، جيڪو چاهي ٿو ته انگريز سامراج ملڪ ڇڏي وڃي. آءُ
ڪهڙن جا نالا ڪٿان؟“

اهو جواب لانگ بوٽن جي ٿڌن تي به ڏنائين ته برف جي نادين تي
سمهڻ سان به. ڪوڙي لڳڻ سان به ته سچ پتري سان به - اگهاڙي ٿي

ٽنگجي مارڄڻ سان به ته لئين جي وسڪاري سان به! هر وقت سندس اهو ئي جواب هئو:

**جي لوڻ لڳيڻ لائين، چيري چيري ڄم،
مون ڪراڳي نه ڪيو، اهڙو ڪو جهوڪم،
جان جان دعوى دم، تان تان پرت پهوار سين!**

(شاهه)

انگريز جڏهن تشدد جي سمورن اوزارن کي مڏو ٿيندو ڏٺو، ۽ پنهنجي هر وار سان هيمنونءَ جي عزم کي فولاد ٿيندي ڏٺائين ته سائين جي نالن پڇڻ واري ڳالهه تان هٿ لهي آيو ۽ پوءِ هي ڳالهه ڪرڻ لڳو ته ”هيمنون“ پشيمان ٿئي، معافي وٺي ته کيس معاف ڪيو ويندو. پر هيمنونءَ سوچيو ته سروي جي ۽ ملڪ کي ڌارئي سامراج مان آزادي ملي ته ان کان وڌيڪ ٻي ڪهڙي سستي شئي آهي؟

کيس قاسيءَ جي سزا ٻڌائي وئي. معافي گهرڻ لاءِ چيو ويو. سندس پوڙهي ماءُ پنهنجي مامتا ۽ سندس پيرسن پيءُ پنهنجي پيار کان مجبور ٿي، اهڙيون درخواستون ڪيون. هيمنون کي مائٽن پاران چيو ويو پر ”هيمنون“ ڄڻ انهن لاءِ جيئرو ئي نه رهيو هئو. هن صاف انڪار ڪري ڇڏيو ۽ چونڊو رهيو، ”آءُ پنهنجي عمل تي ڪڏهن به پشيمان ناهيان. مون جيڪي ڪجهه ڪيو آهي، صحيح ڪيو اٿم. اهو وطن لاءِ ڪيو اٿم. وطن جي آزادي ۽ نجات لاءِ ئي سڀ ڪجهه ڪيو اٿم. مون کي پڇتاءُ ڪونهي. مون اهو ڏوھ ڪونه ڪيو آهي جو آءُ معافي وٺان. جيڪڏهن آءُ معافيءَ جي درخواست تي ڪندس ته ڄڻ انگريز کي هتي رهڻ جي مهلت ڏيڻ واري دستاويز تي صحيح ڪندس! آءُ ته انگريز کي ڪيڏن ٿو چاهيان ۽ جيستائين جيئرو آهيان، ايستائين وڙهندو رهندس.“ اهو هو هيمنون شهيد

جو جواب جيڪو سڀني کي پئي ڏنائين ۽ انگريز سامراج جي منهن تي
ڦهڪائي ٿي ڪڍيائين.

آخر انگريز ملٽري جي ڪمانڊر ”هيمون“ کي چيو ته ”تو کي آزاد ٿا
ڪريون، پر آئيندا لاءِ واعدو ڪر ته ٻيهر اهڙي سرگرمين ۾ حصو نه
وٺندي.“

هيمون شهيد هڪڙو ٻيو واعدو ڪيو. اهو هيءُ ته ”جيڪڏهن
مون کي آزاد ڪيو ويو ته ٻيهر به اهڙا ڪم ڪندس ۽ اڳيئن ڪندو
رهندس جيستائين انگريز سامراج هندستان خالي نه ڪيو آهي.“ نيٺ
انگريز ”فيل مست“ اهڙن چرين کان تنگ اچي هندستان خالي ڪري هليو
ويو.

هيمونءَ جو جسم اروڙ جي مٽيءَ مان جڙيل هئو سندس پگهر مان
اهڙو هڳاءُ ايندو هئو. وطن سان وڏي محبت هئس. وڏو بهادر ۽ همت ڀريو
هوندو هئو. ڪاڪي تيرت داس ڪراچي واري هڪ پيري سندس باري
۾ ٻڌائيندي چيو: ”پان ”هيمون“ سان گڏ جيل ۾ هوندو هئو. کيس
ورزش ڪرڻ جو شوق هوندو هئو ۽ سدائين پنهنجي جسماني قوت وڌائڻ
لاءِ محنت ڪندو هئو. ورزش ڪرڻ وقت پنهنجي ڏورن تي هٿ هڻي
چوندو هئو ته هنن ڏورن کان ڪم وٺو آهي. جسم کان، انگريز کي ملڪ
مان ڀڄائڻ وارو ڪم وٺو آهي. هو ڏاڍو مائيٽو، خاموش طبع ۽ سلجهيل
ذهن هوندو هو. وطن سان ڏاڍو پيار رکندو هئو ۽ هر پيري اسان کي چوندو
هئو ته جڏهن آءُ آزاد ٿيندس ته ان کان وڌيڪ ڪم ڪندس. ۽ اڳيئن
ڪندو رهندس، جيستائين انگريز ملڪ تڏو ڇڏي. هن جي زبان تي ”سنڌ“
”سنڌ“ هوندي هئي ۽ چوندو هئو ته هند جي تاريخ ۾ سنڌ کي نمايان
حيثيت ڏيارڻي آهي!“

مرحوم محمد امين کوسي هڪ انٽرويو ۾ هيمون بابت ٻڌايو: ”
هيمون سان منهنجا قريبي تعلقات هئا. ڪميونسٽ پارٽيءَ طرفان سکر ۾
گڏ ڪيل شاگردن جي ڪانفرنس ۾ هو منهنجي قريب آيو ۽ تقرير کان

پوءِ سڄي رات هو ۽ مسٽر هشو ڪيولراماڻي مون وٽ ويٺا هئا. مون هن وٽ مهاتما گانڌيءَ جو ماناڻو فلسفو پيش ڪرڻ بجاءِ سامراجين سان مقابلو آرائي جو فلسفو پيش ڪيو.... ڪراچيءَ جيل ۾ هيٺيون مون کي ٻڌايو ته ” هو موت جي ڪري لڄي نه ٿيندو پر هڪ بهادر جي موت مرندي ” واقعي ايئن ڪري ڏيکارين. قاسيءَ جي ڦندي کي چمي ڏئي ڳچيءَ ۾ وڌو هٿين ۽ قاسي جي تختي تي ” انقلاب زنده باد “ ۽ ” هندستان خالي ڪريو “ جا نعرا هڻندو رهيو ۽ آخري خواهش اها ڏيکاري هٿين ته عملدار ” انقلاب زنده باد “ ۽ ڀارت ماتا جي جنم ” جا نعرا هڻن ۽ نيٺ هنن ايئن ڪيو؟

جيل آفيسرن جي رپورٽ موجب ته هيٺيون 21 ڏينهن ۾ ست پائونڊ وزن وڌيو هئو. ڇاڪاڻ ته کيس خوشي هوندي هئي ته هو وطن لاءِ قربان ٿيندو.

21 جنوري 1943 ع جي صبح جو، اسر ويلي کيس سکر جي اسپيشل جيل ۾ قاسي ڏني وئي. ان کان اڳ سکر سينٽرل جيل ۾ سندس ماءُ پيءُ جڏهن سندس ملاقات تي آيا ته هو روئي رهيا هئا. رڙيون ۽ دانهون ڪري رهيا هئا. سندن اهڙي حالت ڏسي، شهيد هيٺيون پنهنجي عزيزن کي گيتا جو حوالو ڏيندي چيو: ” ڀڳوان شري ڪرشن گيتا ۾ صاف صاف چيو آهي: ” آتما امر آهي ۽ جنم مرڻ کان پري آهي اها نه فقط روپ بدليندي رهندي آهي. ان ڪري مان به مرنديس نه پر پنهنجو روپ بدلينديس. اوهان مون کي آسرواد ڏيو ته مان وري پوتر يومي ۾ ئي جنم وٺان هن پشپ يوميءَ کي آزاد ڏسان، سڪيو ۽ ستابو ڏسان!“

اها هئي شهيد هيٺيون جي خواهش ۽ تمنا.

21 جنوري 1943 ع جي ڏينهن مارشل لا ۽ قلم 144 هوندي به ماڻهو پنهنجي هن دلير سورمي جي زيارت لاءِ وڏي تعداد ۾ گڏ ٿيا ۽ سندس عظمت کي سلام ڪيائون.

شهيد هيڻونءَ جي جسم جي رڪ، سڀني لاءِ هڪ پوتر نعمت هئي. ڪافي چوڪرا ۽ چوڪريون هيڻون کي سون ۽ چاندي جي لاکيٽ ۾ وجهي، پوڄا ڪندا هئا. ڪيترن کيس پنهنجي سڀني تي لڳايو ۽ هندستان جي مکيه مکيه شهرن ۾ اها رڪ موڪلي وئي، جيڪا وڏي عزت ۽ آبرو سان پوتر ندين جي حوالي ڪئي وئي.

شهيد هيڻون جيڪو ڪردار ادا ڪيو ان بابت تمام ٿورو احوال ملي سگهيو آهي. اڄ تائين صرف ڪي نالي ماتر مضمون لکيا ويا آهن، جن مان مون هن مضمون کي تيار ڪيو آهي. اسان جا تاريخ نويس پراڻا ته ٺهيو پر جيڪي نوان ساماڻا آهن. اهي هيڻونءَ جي تاريخ لکڻ ته پري پر ان جو نالو لکڻ به مناسب نٿا سمجهن. ڇاڪاڻ ته ”هيڻون“ هندو هئو. هن جو مذهب اسلام ڪونه هئو ۽ هي اسان جا سڀئي تاريخدان مسلمان سڳورا آهن. ڪن کي عالم جي پڳ مٿي تي رکيل آهي ته ڪن کي وري ”موليت“ جو چولو پاتل آهي. سندن اندر ۾ نفرت جا آثار پيا پرن. مذهبي نقطه نگاهه کان تاريخ لکڻ کي تاريخ نه چيو ويندو. اهڙي نموني جي تاريخ لکندڙن جي نظر ۾ ابن قاسم سنڌ جو فاتح خدا جو موڪليل بندو، ارڙهن سالن جو جنت جو گلماڻ هوندو آهي ته مهاراجا شهيد ڏاهر دوزخ جو ڌڻي ۽ خدا جو ڌڪاريل!

منهنجي هڪ محترم دوست عبدالواحد آريسر جيڪو نئون تاريخ نويس آهي، ان پنهنجي ڪتاب ”جي. ايم. سيد“ ۾ هڪ هنڌ لکيو آهي: ”سنه 1942ع ۾ سنڌ جو هڪ انقلابي نوجوان انگريزن جي خلاف مصلح ڪاروائيءَ جي جرم ۾ سر زمين سنڌ اندر قاسمي تي چڙهڻ وقت ”جئي هند“ جي نعرو هڻي ٿو. ان ڳالهه مان هيءَ خبر ضرور پوي ٿي ته انهيءَ دور ۾ ”سنڌ“ کي انقلابين، ڪميونسٽن، دهشت پسندن، انار ڪسٽن، قوم

پرستن ۽ رجعت پسندن سڀني وساري ڇڏيو هئو. (ص 108)

سڄو هندستان انگريزن جي قبضي هيٺ هئو ۽ پوري هندستان جي

چوٽڪاري ۽ نجات لاءِ جدوجهد ڪئي وئي هئي ”هندستان خالي ڪريو“ مان مراد اها هئي ته انگريز پوري هندستان مان ٽپڙ ٻڌي هليو وڃي. ان وقت جي مهان ليڊرن، ڪانگريسي ۽ مسلم ليگي جماعتن جي اها راءِ هئي ته انگريز هليو وڃي ۽ سڀني جي ويڙهه انگريز سان هئي، سڀني جو نشانو انگريز هئو ۽ سڀني جو دشمن ۽ ويري انگريز هئو. ملڪن جي ورهاست جو معاملو پوءِ جو هئو، جيڪو انگريز جي سازش جو ئي نتيجو هئو ۽ اهو ورهاڱو دراصل انگريز جي ئي ڪاميابي هئي.

ان وقت هڪڙي طرف انگريز جهڙي چالاڪ ۽ عيار حڪمران سان ويڙهه هئي. ٻئي طرف هيءَ سازش ڪئي وئي هئي ته مذهبي طور تي ملڪ ٺاهيا وڃن. يعني جتي مسلمانن جي گهڻائي هجي اتي جدا ملڪ ”پاڪستان ٺاهيو وڃي ۽ جتي هندن جي گهڻائي هجي اتي ”هندستان.“ پاڪستان جي وجود ۾ اچڻ سان، سنڌ جي پڙهيل لکيل طبقي سنڌي هندو کي سنڌ ڇڏڻي پئي يعني سنڌين جي اڪثريت کي ختم ڪيو ويو، ورهايو ويو. ظاهر آهي ته هيمنون ڪالائي جهڙي قومپرست، وطن دوست ۽ سوشلسٽ نوجوانن کي ان وقت سنڌ جي مڪمل آزادي جو نعرو هڻوئي ڪونه هئو، ڇاڪاڻ ته هن پڙهيل لکيل طبقي کي سنڌ مان ويندي ڏسي، باقي سنڌ کي آزاد ڪرائي، سنڌ ايوب ڪهڙي، ميرن، پيرن ۽ وڏيرن حوالي ڪانه ڪرڻي هئي ۽ هن کي اهڙي آزادي به پسند ڪانه هئي. هن ٿي چاهيو ته سنڌ جي ڏاڙهي اهڙن استن جي حوالي ٿئي. ان وقت هن يا ٻين آزاديءَ پسند جوتن جي نظر ۾ سڀ کان اول سنڌ ۽ هند مان انگريزن کي ڪڍڻ هئو ۽ ان کان پوءِ ئي ٻي آزادي لاءِ سوچڻو هئو. يعني ساڳي آريسر جي تحريڪ جي موجوده نظريي واري ڳالهه هئي ته اول ڌارئي سامراج جا ٽپڙ ٻڌائجن پوءِ ٻي ڳالهه. مون کي افسوس ٿو ٿئي ته تاريخ نويس، ان نوجوان جي قربانيءَ کي رائگان ڪرڻ جي ڇو ڪوشش ڪئي آهي ۽ سندس نالو به نه لکيو! ۽ ان ڪاروائي کي جرم ٿو سڏي. ڇڻ انگريز سامراج جي پاران اها ڳالهه لکي اٿس، ڇاڪاڻ ته ان فرنگي جي نظر ۾ اها ڳالهه ڏوهه ئي

هئي.

ائين به ناهي ته هيمنونءَ کي پنهنجي سنڌ وسريل هئي. هن جي نظر ۾ انگريز سامراج کي هندستان مان ڪڍڻ واري ڳالهه مان سنڌ جي مڪمل آزاديءَ کي هتي ملڻي هئي. بمبئيءَ کان نڪرندڙ ”نئين دنيا“ جي جنوري ۽ فيبروري 1948ع جي پرچي ۾ اندر پوڄوڻي هيمنونءَ تي مضمون لکيو آهي ”اي هيمنون! تو جنهن وطن لاءِ دار کي چميو هئو. هاءِ! افسوس سنڌ انهيءَ نقشي تي موجود ناهي. نقشي تي تنهنجي سنڌ جو نشان موجود ناهي. اي هيمنون! تون هاڻي زنده جاويد شهيدن جي سامهون فخر نه ڪري...“ ان مان صاف ظاهر ٿو ٿئي ته هندستاني اديب چواڻي ته هيمنون شهيد سنڌ کي به هندستان جي گڏيل نقشي تي ڏسڻ تي گهريو ۽ هن جيڪا انگريز سامراج کي پڇاڻڻ ۾ قرباني ڏني، ان کي ته وساري نٿو سگهجي. امين کوسي جي بقول: ”هيمنون جي بهادريءَ جو موت ڪنهن جي به ميتجڻ ۽ ميسارجڻ جو نه آهي.“

هڪ ٻئي مضمون نگار هيمنونءَ قاضي پنهنجي مضمون هيمنونءَ جي سندس قاسي تي لکي ٿو: ”هيمنون واري ٽولي کي دشمن جي صحيح ڄاڻ هئي. سي سياسي دهشت پسند بڻجي ويا، ڇاڪاڻ ته انهن کي صحيح سوچ جو صحيح استعمال نه آيو.“

مان ان ڳالهه سان اتفاق نه ڪريان ته هيمنونءَ جي ٽولي، پنهنجي سوچ کي صحيح نموني استعمال نه ڪيو. جيڪڏهن هيمنون ”حر تحريڪ“ تشدد واريون ڪاروايون نه ڪن ها ته اڄ انگريز اسانجي ڇاتي تي ڍيو جيان سوار ٿيو ويٺو هجي ها. ملڪي نجات ۽ انگريز سامراج سان لڙائي ۾ رڳو مهاتما گانڌيءَ جي عدم تشدد ڪم نه ڪيو پر ”حر تحريڪ“ ۽ هيمنون جي ڪارنامن به انگريز کي گوڏا کوڙايا هئا. سياست ۾ ضروري ناهي ته رڳو عدم تشدد ئي هجي. لڙائي ڌارئي حڪمران سان هجي. ظالم فرنگيءَ سان هجي، انوت هٿيار بارود ۽ ٽينڪون هجن ۽ ٻئي طرف

فرد جي حيثيت سان مان ان وقت تائين ائين ڪري ٿو سگهان ۽ نه ئي ڪندس. جيستائين حڪومت اهائي رهي ٿي منهنجي لاءِ هيءَ پاليسي نه پر منهنجو پڪو ايمان آهي ته عدم تعاون ۽ سول نافرمانِي هڪ ئي وڻ جون مختلف شاخون آهن ... مان تمام نفرت ۽ تشدد کي ان کان پري ٿو ڄاڻان. ڇاڪاڻ ته مان انگريزن سان نفرت ڪري ٿو سگهان ۽ نه ئي وري ڪڏهن مان انهن سان نفرت ڪندس. مان انهن جي جوا کي برداشت نه ڪندس. مان پنهنجي موت تائين هندستان تي برطانوي طريقن ۽ برطانوي ادارن جي نفاذ جي خلاف وڙهندس _ البتہ مان هيءَ لڙائي عدم تشدد سان وڙهندس. مان هندستان جي هن قابليت جو اعتراف ٿو ڪريان ته هو پنهنجي حڪمرانن جي خلاف عدم تشدد سان جنگ وڙهي سگهي ٿو.

1924ع ۾ ڪانگريس جي بلگام واري اجلاس جي ڪيل صدارتي تقرير مان) مون مهاتما گانڌيءَ جي مٿين مثال کي پيش ڪري غلطي ڪئي آهي. حقيقت ۾ مهاتما گانڌي جي عدم تشدد واري پاليسيءَ کان انڪار ڪرڻ ٿيندو، ڄڻ سچ کي ڪاري هيٺان لڪائڻ جي برابر ٿيندو انڪري مهاتما جي عدم تشدد جي حامي هئڻ کي ثابت ڪرڻ لاءِ ڪوبه هڪڙو مثال ڏيڻ ئي غلط آهي.

” هندستان خالي ڪريو“ تحريڪ جيڪا انگريزن کي چئيلنج هئي، للڪار هئي. اها به سموري عدم تشدد تي ٻڌل هئي. تشدد واري هر تحريڪ ۽ هر عمل جا هو مخالف هئا _ شهيد هيمنون ڪالٿيءَ جي ڦاسيءَ تي هنن جو ڪهڙو ردعمل هئو، اها ڳالهه به ڳجهي ڪانه آهي! هندستان خالي ڪريو تحريڪ کي ” هيمنون “ پنهنجو ڪيو، پر پنهنجي انداز ۽ پنهنجي سوچ سان ۽ ” هيمنونءَ جيڪو ڪردار ادا ڪيو، اهو سنڌ جي تاريخ ۾ لافاني ۽ لاساني ڪردار آهي جنهن کي وسارڻ سنڌ کي وسارڻ جي برابر ٿيندو!

” هيمنون “ نوجوان هئو. ڳيرو هئو انگريزن جو دشمن هئو. هن چاهيو ٿي ته انگريز جلدي جلدي هندستان خالي ڪري وڃي. هن انگريز سان

ويڙه لاءِ سوچيو چريو هئو پر ٻين چرين کي گڏ ڪيو هئائين ” فيل مست فرنگي “ کي پڄاڻڻ لاءِ ۽ پوءِ ” پڇ مست چريا ٿا اچنئي “ قول جيان مست کي اهڙو تنگ ڪيائون جو ڪيڏانهن وئي سندس مستي، ڪيڏانهن ويو سندس عروج! چريا اهڙو لڳس جو هندستان مان ” فيل مست انگريز ائين پڳو، جن آيو ئي ڪونه هئو!

تاريخ پنهنجو پاڻ کي دهرائيندي آهي. ورجائيندي آهي. پنهنجو پاڻ اٿلائيندي آهي، فيل مست رڳو انگريز ڪونه هئو چريو به رڳو ” هيمون “ ڪونه هئو هيمون شهيد سان گڏ پيا به چريا هئا ۽ انگريز کانپوءِ سندس روحاني اولاد به پنهنجي مستيءَ ۾ رهيو آهي ۽ واري واري سان هيمونءَ جهڙا آيا آهن جن انهن مستن کي دوڙايو آهي. پنهنجي ڌرتيءَ تان پير اکوڙيا آهن. انگريز کان اڳ به ائين هئو ۽ پوءِ به. ابراهيم منشيءَ هڪڙي شعر ۾ چيو آهي:

”ويا گوراوريا ڪاراه، فڪر بدليو نه فن بدليو“

اها شئيءَ آهي انگريز ۽ سندس روحاني اولاد لاءِ ۽ شيخ اياز وري هڪڙي شعر ۾ چيو آهي:

**جي راه اجل ڪنهن ورتي آ، هن پونءِ ڪئي بي ڀرتي آ
هي ڌرتي توکي ڀرتي آ، مهمان هزارين مان نه رڳو!_**

اها شئي آهي ”شهيد هيمون“ ۽ سندس وارثن لاءِ منهنجو مطلب آهي هر شئيءَ پنهنجو ويس بدلائيندي رهي آهي. ولي دائود پوٽي جو هڪ شعر آهي:

**ساڳيا اونئي_ ساڳيا اٺ، ساڳيا اٺن اوڳ
پينر هن پنيور سان، پيري پيري پوڳ!**

پنيور سان پيري پيري پوڳ ان حالت ۾ آهن، جڏهن پنيور جي رهواسين کي پروڙ ڪونهي ته سندن ويري ڪير آهي، دشمن ڪهڙو آهي؟ سڄڻ ۽ محسن ڪهڙو آهي؟ رهبر ۽ رهن ڪهڙو آهي؟ اسان جي رهبري، اسان جي بزرگن ڪي آهي، اسان جي قومي شاعر سائين لطيف چيو آهي:

**پينر! پنيوران، پڇو ته اُهو
اڳي ان ماڳان، سرتين سور پرائيا!**

اهي شيون اسان وٽ موجود آهن. جيڪي قومون پان کي زنده رکڻ جون طالبون هونديون آهن، انهن پنهنجي شهيدن سان، سورمن سان پيار هوندو آهي، پنهنجي ماضيءَ جي تاريخ کي آڏو رکي هو شاندار مستقبل جي تعمير ڪنديون آهن. غلاميءَ جا گڻ چنڊيون آهن ۽ پيرن ۾ پيل ڏنبا پيڙيون چڪن سان چني ڇڏينديون آهن.

شهيد هيمنون ڪالائي اسان جي سنڌ جي ماضي، حال ۽ مستقبل جو هيرو آهي. هو اسان جي محبت ۽ پيار جو مرڪز هئڻ گهرجي، جيترو سندس پنهنجو پنهنجي پيار سان.

اسان جي نوجوانن کي هيمنون شهيد جي مستقل ۽ سبق آميز زندگيءَ مان پرائڻ گهرجي. اهائي اسانجي وڏي ۾ وڏي حاصلات آهي جنهن کي اسان فخر سان لڳائي سگهون ٿا. هيمنونءَ جو روح به تڏهن خوش رهندو جڏهن کيس يقين ٿي ويندو ته سندس ڌرتيءَ تي سامراج موجود ڪونهي!

(هيمنون ڪالائي ڪتاب تان ورتل)

روپلو ڪولهي

اسرار شام

تريءَ تي بهشت مڱڻ، يا ٻين تي پاڙڻ يا ٻين جي ڪلهن تان بندوق چوڙڻ، عمل کان عاري ۽ ڪاهل قوم جي نشاني هوندي آهي. اهڙين حالتن ۾ ڪنهن به پست قوم جي تاريخ، اول ته جرڻ وارا پار نه ڏيکاريندي آهي، پر ڪئي تربيت ڏني ويندي به آهي ته اها تاريخ بجاءِ مئل ماڻهن جي سوانح عمري وڌيڪ لڳندي آهي. ان ويل ڪن ڪارڻن ڪري وجهه وٺي ”پيا“ يا ٻين لفظن ۾ ”ڌاريان“ تاريخون ترتيب ڏيڻ جو ڪم شروع ڪري ڏيندا آهن. جيڪو اڳتي هلي ڪارنامو پڻ بڻجي پوندا آهي. اهڙين زهر جهڙين، مگر سچين حقيقتن جي پيش نظر سنڌ جي تاريخ تي نظر وجهجي ته گهڻي ڀاڱي ماروئي ساروئين جي منتقليءَ جا پڙاڏا ته ٻڌڻ ۾ ايندا، مگر ورق خالي خالي نظر اچڻ لڳن ٿا. چو؟

جيتوڻيڪ انهيءَ ”چو“ کي ڇڏڻ سان اڄ اسان کي ”سنڌ کي تاريخ ڪيسي لکي جائي؟“ جهڙا ڪتاب بمع خطاب جي پڻ ملي چڪا آهن. پوءِ به اسان پاڻيءَ جو دٻو ڳولھڻ بجاءِ، جيءَ ۾ جهاتي پائڻ بجاءِ، حالتن جي نڪور تقاضائن کي رد ڪندي، ستائي پيا هجون ته پوءِ سلطاني سهاڳ ته پري ٿيو پر ڌرتيءَ جي ڌوڙ به نصيب ٿي نه سگهندي.

اهو ئي سبب آهي جو سنڌ جي تاريخ جا ڪيترائي لافاني ڪردار اڄ به تاريخ ۾ موجود ضرور آهن، پر ان جي ورقن ۾ سندن ڪردار سواءِ گمشدگيءَ جي اشتهار کان به وانجهيل رهندا پيا اچن. سنڌ صدين کان آهي

۽ صدين کان ئي ڌارين جي حملن جو شڪار به ان ڪري پي رهي آهي جو، ڇڏڻ وارن، هر دور ۾ ساڳي ”چو؟“ کي پي چڙواڳ ڇڏيو آهي. انيڪ حملي آور قومن مان هڪ قوم انگريز سامراج، سنڌ کي حلوو سمجهي ڳڙڪائڻ لاءِ سنڌ تي 1843 ع ۾ ڪاهه ڪري فتح ڪئي. ان ۾ هوش محمد شيدي جهڙا سنڌي سرويچ جنرل ايريا ته، اڳتي هلي 1857 ع جي جنگ آزاديءَ جي لهر ۾ ”روپلهي ڪولهي“ جهڙا ڪونڌر به اڏما ڏيئي آيا ۽ ڌرتيءَ کي رت جو ڏيئي، 21 آگسٽ 1859 ع ڦاهي چڙهي سرخرو ٿي ويا. سنڌ جي تاريخ جي محققن هن جوڌي ڪردار سان ڪهڙو ڪيو؟ ان سلسلي ۾ سڄي سنڌ جي سونهن ۽ شاهه جي سورمي مارئي جي ملڪ ملير (ٿر) جي لال ترتيب ڏيئي، لاشڪ سنڌي ساھت ۽ سنڌ جي تاريخ تي ٿورا ضرور ڪيا آهن، پر افسوس ته روپلي جي ڪردار کي ايترو مان ڏٺو، جيتري جو هو حقدار هو!

سرگواسي رائجند پنهنجي تصنيف ”تاريخ ريگستان“ جي پهرين ڀاڱي ۾: ننگر پارڪر ۾ بغاوت (1859 ع) واري باب ۾ پيرائتي نموني انگريزن جي انتظامي جوڙجڪ، معاشي استحصال ۽ وفاداريون وڪڻندڙن جو ڪارائتو ذڪر ڪري ٿو. جڏهن ته مکيه ڦورو ۽ سامراجي ڪردار جنرل تروٽ سان جڏهن ٿاڦيل قدمن ڪري مذاحمت شروع ٿيڻ تي جن جوڌن جو ذڪر ڪري ٿو انهن روپلي جي نانءَ جي نشاندهي ڪرڻ مهل، کيس اڻ سڌيءَ طرح ۽ ”پيا“ واري اصطلاح ۾ آخر ۾ هن ريت بيان ڪري ٿو: ”راڻن جڏهن تروٽ صاحب کي ڳولا ڪرڻ سان به نه لڌو تڏهن هنن سمجهيو ته مارجي ويو. انهيءَ ڪري هيڪاري جوش وڌيو: ڪچهري تي حملو ڪري ڪن سپاهين کي ماريائون ۽ ڪيترا ڦٽيا. پارڪر جا ڪيترا سوڍا اچي شامل ٿيا ۽ بهادري سان وڙهيا. انهن ۾ مکيه لادو سنگ وير واءِ جو داڻو، ڪرڻجي ننگر پارڪر جو راڻو، رامجي، ورڻ اڏيسنگ، ڪلجي، پونجو، مهاسينگ ۽ روپلو ڪولهي مشهور جوڌا هئا. (ص 208) ساڳئي باب ۾ سرگواسي اڳتي هلي روپلي جي ”وفا“ بابت هيءَ اکر ڏسي ٿو:

”روپلي ڪولهيءَ جو راڻي سان وفاداري ڪري سندس نالو اڃا پيو ڳائجي . اهو سندس لاءِ امر انعام آهي.“ (ص_211) هن پهرين ڀاڱي ۾ روپلي جو ڦاهيءَ تي چڙهن، جنهن جي ڄاڻ اسان کي اڳتي هلي ورسِي ملهائڻ ڪرڻي پئي، ڪو نالو مائٽر اشارو به ڪونه ٿو ملي.

سرڳواسي اڄ اسان وٽ موجود نه آهي، نه ته پاڻ ئي ڪجهه ٻڌائي سگهي ها. البت هن منجهيل ست کي سنوٽ ۾ آئيندڙ کي سنڌ جا ٽياڪٽر تاريخ نويس (جيڪر موجود هجن) اسان جهڙن طالبعلمن جي به طالبعلمن کي ڪو گس ٻڌائي نٿو ڄاڻ ڏين ته، حقي ڪردار سان انصاف ڪرڻ جي تقاضا پوري ٿي سگهندي.

هن ڏس ۾ شڪي امڪان هن طرح اڀري ٿو ته، روپلو ڪولهي ذات جو هو ان ڪري کيس فقط وفاداريءَ [جنهن جي طرح نوڪر وانگر لڳي ٿي] تائين ڳڻائي ڍنگ ڪيو ويو.

يا ائين به ٿي سگهي ٿو ته سرڳواسي رائجند جي ترتيب ڏنل ” تاريخ ريگستان “ جي ” اصل مسودي “ ۾ روپلي جي ڪردار کي حقيقت جي روبرو پيش ڪيو ويو هجي، پر ” ڪن سببن “ ڪري تراش خراش Subing جي سيران تي آندو ويو هجي!؟ ڇاڪاڻ ته رائجند جي تاريخ ريگستان کي سنڌي ادبي بورڊ 1956ع ۾ ڇپائي هيٺ پڌرو ڪيو هو. بورڊ اسان جو خودمختياري (نيم سرڪاري) ادارو ضرور آهي، پر تخليقي ادب کان ورتيون وڃڻ يا اڃا توڻي سنڌي جي جامع ۽ مستند تاريخ نه ڏيڻ ڪري پنهنجو پاڻ مرادو پرپور ۽ مڪمل ڪردار ادا نه ڪرڻ ڪري، ضروري نه آهي ته ان جي ڇپايل هر ڪتاب کي مستند ۽ مڪمل سمجهيو وڃي پر گهٽ ۾ گهٽ هن ڏس ۾ رائجند جي اصل مسودي ۾ روپلي جو اهم ڪردار متعين نه ڪيو هجي، جنهنجو اسين گمان جي بنياد تي ذڪر ڪري رهيا آهيون! اهو به تڏهن غالب ٿيو، جڏهن خود روپلي جي برداري [ڪولهي] پنهنجي ارڙي ۽ جوڌي ڪردار روپلي کي ورسِيءَ جي حوالي سان سرڳواسي رائجند جي مکيه نقطي کان هتي ڪري بياني توڙي سانگ وسيلي

پيش ڪيو!

هن ڏس ۾ پيش ٿيندڙ صورتحال [ورسِي] جي پيش نظر سرگواسي ته مطمئن ڪندي تنو نظر اچي (يا ٿي سگهي ٿو ته هن جملن جي اٿت کان پوءِ پيو ڪو اهل قلم مطمئن ڪندڙ نقطه نظر ساڻ ڪري اچي يا نه اچي).

اهو ته اڳتي هلي ٻڌائي سگهندو. البت ڪوڙ ساريون شابسون هجن اڳوڻي هڪ پرائمريءَ جي استاد ۽ حال ڪائونسل پريم پارڪريءَ کي، جنهن ڳوٺ پريم نگر لڳ نبي سر روڊ، ٿرپارڪر ۾ سنڌ جي هن لافاني ۽ ويڙهاڪ ڪردار ”روپلو ڪولهي“ جي پهريون گهمرو 125 ورسِي پنهنجي برادري، ڪولھين جي سرواڻيءَ ۾ تومر ڌام سان ملهائي دم پتي ڏيکاريو! هن ورسِيءَ جو سٽءُ ٿر جي برپت تي تڏا تنوريون وڇائي ڪيو ويو هو. جنهن جو عملي پهلو منجهند 4 وڳي کان رات جو 12 وڳي تائين هلي پورو ٿيو.

اٽڪل 400 کن ڪولهي، جنهن ۾ ٻڌاءُ ٻار جوان زائفون شامل هيون، موجود هئا. ويندي ويندي ننگر پار کان پڻ ڪجهه عقيدتمند ڪولهي پاڻ بيهي لٿا هئا. ميٽراڪي کي منهن ڏيڻ لاءِ نڪي ڊانس نڪي مائيڪ هئا. ڪو مقرر خطابي نه هو. گوڏو پڇي، پاڻولي، ماري ۽ ڪانپ ٻڌي ڪچھري ڪرڻ وارو نيٺ سنڌي ثقافت وارو سمان هو.

دڙن کن جھونن ڪولھين شاعريءَ ۾ روپلي تي عقيدت جا گل نچاور ڪرڻ شروع ڪري ڏنا، وڏ ڦڙي جيئن پنهنجي ٻولي ۽ پنهنجي تڪ بنديءَ ۾ بر زبان پڙهندا ٿي ويا. ايڪٽر پيڪٽر نه سمجهندڙ بعض لفظن کي سمجهندي، روپلي سان وهيل تاريخي ويل تي پڻ متاثر ٿيندي ڏنا پئي ويا. هن ويهڪ پڇاڻيءَ پريم پارڪريءَ ترجماني ڪندي ٻڌايو ته شاعري ۾ شاعرن روپلي کي ڪجهه هن ريت سوپارو بيان ڪندي ڳايو ته : انگريز جڏهن سنڌ تي حملو ۽ فتح حاصل ڪرڻ کانپوءِ، نظام نافذ ڪرڻ وقت

جڏهن مختيارڪاريون قائم ڪيون ۽ ڊلون اوڳاڙڻ جو طريقو تافيو .
 تيليگراف جون تارون وڃائڻ وقت، ڪارندن ان، ٻڪري، ڪڪر وھت
 واني جي ڦرلٽ شروع ڪئي ته روپلي معاشي استحصال ۽ غلامي ڪرڻ
 بجاءِ انگريز سان ٽڪر کائڻ جو وچن ڪيو. ۾ آزاديءَ جي جنگ شروع
 هئي. ان جي لهر ۾ هن سرويج 5 هزار ماڻهن جو جتو جوڙيو. انگريز کي
 ڪڙڪ پيئي. جنهن سازش جا چار وڃائڻ شروع ڪيا. آخرڪار انگريز
 جنرل تروٽ، حملو ڪيو، مگر نتيجي ۾ پاڇ ڪائي حيدرآباد ڀڄي ويو. جتان
 وري هي نئين سر فوجي ڪيپ سان مسلح ٿي، ننگر پار پهتو. ۽ بعض مقامي
 ماڻهن جي غداريءَ ڪرڻ ڪري روپلي کي قيد ڪرڻ ۾ ڪامياب ٿي
 ويو. سندس ساٿين کي پيش پوڻ لاءِ جنرل تروٽ، مٿس طرح طرح جا اذيت
 ناکه ظلم ڪرايا. ايتري قدر جو ڪپهه جي ٺهيل ڏيئي جي وٽن وانگر
 وٽون ٺاهي، سندس ڏهن ئي آڱرين کي ساڙيو ويو. پر هن سرويج هڪ به
 ساٿي جو نالو ٻڌائڻ بجاءِ امر ٿي مرڻ کي ترجيح ڏني.

انگريز ٻي چال هلندي ۽ سندس وريتيءَ کي انعامن جي لالچ ڏيندي
 چيو ته تنهنجو مڙس حسين ۽ جوان آهي کيس سمجهائينس. هن پاڻ مائيءَ
 هام پري. کيس منگهرن ۾ واڙيل روپلي آڏو پيش ڪيو ويو. ۽ مائي روپلي
 کي مخاطب ٿيندي چيو: ” روپلا! تنهنجي قوم تنهنجي مرڻ تي ماتم ته
 برداشت ڪري ويندي، پر غداري هرگز برداشت نه ڪندي. ڇو جو ماڻرون
 اڃان سنڌ نه ٿيون آهن. جيڪي اڃا ڪيئي روپلا پيدا ڪنديون.“

اهڙي طرح ٻيو ڪو چارو نه ڏسي انگريز جنرل هن سوڍي کي 21
 آگسٽ 1859ع تي ٻيٽ جي وٺ هيٺان ڦاهي چاڙهي ڇڏيو. ان وٺ جي جاءِ تي
 هيٺئر ڪپڙ بيٺل آهن. پريم پارڪري جي لنگ ڪانڊاريندڙ ترجماني ڪرڻ
 کان پوءِ عملي سانگ شروع ٿيو. جنهن کي ناٽڪ به چئجي ته ڪو وڏاءُ
 ڪونه ٿيندو.

نيلي آڪاش هيٺ پونءِ ڀلاريءَ جي چاٽيءَ تي روپلي جو فن
ڪاريگريءَ جي اعتبار کان مٽيءَ جو بهترين مجسمون ٺاهي ان کي ان وقت
جا ويس وڳا ۽ گلن جا هار پرائي، هٿ ۾ ترار ڏيئي دفاع جو سمبل بڻائي
کڙو ڪيو ويو هو.

جڏهن ته ٻئي پاسي روپلي جو لشڪر جيڪو پڻ ٻن ڌنن کن نوجوانن
تي مشتمل هو، جنرل تروٽ جا ڪجهه باوردي سپاهي تيار ڪري، پنهنين
۾ جنگ ڪرائي ويئي. ان ويل ائين لڳي رهيو هو، جن سڄي پڇي جنگ تي
رهڻي آهي!!

اهڙيءَ طرح هيءَ ورسِي سنڌ جي ورقن کي اٿلائڻ لاءِ امنگون ۽ اتساهه
ڏياريندي، رات جي رڃ ۾ پوري ٿي ويئي. ۽ پوءِ جو جتان آيو، اوڏانهن اسهڻ
لاءِ ڪڪ پن ٿي ويو!

پورو ٿيو.